

ডাঃ মোঃ মঈনুজ্জামান

এ শৈশবেঃ ইতিহাস

সনাতন

ଫୁଲ ଗନ୍ଧ ଯନ୍ତ୍ରଣା
ଏ ଶୈବେଇ ଇନ୍ଦ୍ରିୟ

ଫଟ ଲେଖକ ଯୁକ୍ତମାନ
ଏ ଶୈରେଂ ଇନ୍ଦିନି

ସମ୍ପାଦକ ଲେଖକମାନ ଟିମ୍

M.U. LIBRARY
Data Entered

BY

Ei Sheireng Ikhini

("I'll Keep on Writing Poetry", a poetry book in Manipuri)

ফোঙজবী : ঙাঙোম সনানবী লৈমা

হক : ফোঙজবী

ফংফম : রাজেশ বুক ষ্টোর, গভর্নর রোদ, ইম্ফাল
ফোঙজবীগী য়ুম অমদি অতৈ লাইরিক য়োনবা
দুকানশিং।

মশীং : ১০০০

24th Feb. 2008

মমল : লুগা ৭৫

নম্ফম : কংলা প্রিন্টার্স, গভর্নর রোদ, ইম্ফাল- ৭৯৫ ০০১।



কচ্চবা

লাইওইব্রবা ঐবু পোকপীরস্বা সেঞ্জম ইবোতোস্বা মৈতৈ, পাবুংনা পামজরস্বা
শৈরেংগী নীংথিজরবা শৈথারোল কয়াবু করিসু খঙজদ্রিবি ঐহাক্লা কংলৈচা মীয়ামগী
মফমদা অমদি লৈখিদ্দবা পছৌগী মফমদা “ঐ শৈরেং ইখিনি” হাম্ননা মিংথোনবা
শৈরেং লাইরিক অসি কচ্চরি।

কচ্চরিবা
সেঞ্জম নিঙোল ঙাঙোম ওংবী সনাহনবী লৈমা
চাংঙারেল।

তেংবাংবীরকপশিং

- | | |
|-------------------------------|--------------------------|
| ১. ইবুধৌ পীপল | নাউরেমথোং তাকয়েনখোঙবান |
| ২. ইবোটো মৈতৈ | নাউরেমথোং তাকয়েনখোঙবান |
| ৩. পি. ঐস. পরিজাং | লমলাই (Health Minister) |
| ৪. নিংথৌখোংজম তোম্বীরাজ | উরিপোক নিংথৌখোংজম লৈকায় |
| ৫. সেঞ্জম ইবোয়াইমা | খুরাই থোঙাম লৈকাই |
| ৬. এন. জি. ডাক্টর ইন্দ্রকুমার | চাইথবী মটীন |
| ৭. ঙাঙবম ইবোতোন মৈতৈ | চাঙারেল |
| ৮. আর. কে. অমুসনা | খুরাই সাজোর লৈকাই |
| ৯. নিংথৌখোংজম তোম্বী লৈমা | কৈবী |
| ১০. লাইশ্রম প্রেমচন্দ্র | খুন্দ্রাকপম |
| ১১. শগোলশেম বোরসিং মৈতৈ | তেজপুর |
| ১২. ঙাঙোম রোমা লৈমা | চাঙারেল |
| ১৩. রাংখৈরাকপম জিল্লা মৈতৈ | কংলা শঙ্কোমশঙ |
| ১৪. রাংখৈরাকপম বোসন মৈতৈ | কংলা শঙ্কোমশঙ |
| ১৫. ঙাঙোম মংলেমজাও মৈতৈ | কংলা সিফাই |
| ১৬. সারুংবম নিমাই মৈতৈ | লাইরিকয়েংবম লৈকায় |
| ১৭. থাংজম রমনি দেবী | রাংখৈ মৈহৌবম |
| ১৮. লাইশ্রম বোচা সিংহ | লাঙ্গোল |
| ১৯. রাধা খৌরাণী | চাইথবী লৈরক |
| ২০. চিংঙাখম তোলহল মৈতৈ | সেঞ্জম চাপ্রৌ |
| ২১. লাইরেঞ্জাকপম ইবোমচা | চাঙারেল |
| ২২. কামৈদুন কামসোন | মহাবলী, ইম্ফাল |

ব্রাহ্মে খরদং

ঙাঙোম সনাহনবী লৈমনা ইবা ঐ শৈরেং ইখিনি হায়না মিংথোনবা লাইরিক অসি পাবদা মীওইবগী পুন্দিদা থোকপা থৌদোক কয়া অমদি অরা-অনা, যাইফ-নুংঙাই, মীওইবগী পুন্দিবু শৈরেংগী লাইরিক মচা অসিনা শিরগা পোকপা মীওইবগী পুন্দিদা করি থৌদাংতবু পাঙলবা পুন্দি মইহে যানগদগে হায়না থিরি। সনা-লুপা, লন-থুম, রান্ত-পাদববু নুংঙাইবা পাংখক ওইব্রা হায়নসু হংলি।

মীওইবগী পুন্দিদা পোকপগী মইহে যানবসে করি থৌদাং পাঙলগা, পুন্দিগী মইহে যানগনি হায়বসি অইবী অসিগী শৈরেং লাইরিক অসিনা ফোঙদোক্লি। মতুং তাবদসু অসিগুন্না সম্মাজগী শক্লোন, মীওইবগী লীচংলোন কয়াবু শীংখাদুনা ইবা শৈরেংগী লাইরিক কয়া পুথোরকপদা মপুনা থৌজানবীবা ওইরসনু।

ইরাবোৎ নিংথৌজা
সেক্রেটরি,
লৈহৌ নুংহৌ শঙলেন
পেনা লোয়শঙ, ইম্ফাল।

থাগৎ ব্রাহ্ম

ঐ শৈরেং ইখিনি হায়না মিংথোনবা ঙাঙাম ওংবী সনানবী লৈমনা ইবা লাইরিক অসি লোইবা ফাওবা পাজরে। অসুঙ্কী মতীক নুংঙাইজৈ শৈরেংশিং অসি থেংনজবদা। অসিগুন্না মমল য়ান্নবা, মচল শুনা লৈতেংলবা শৈরেংতনা মপুং ফারবা লাইরিক অসি ইবিরকপগীদমক মণিপুরগী অইবা অইবী কয়্যাগী মরক্তগী অইবী অমা ওইরিবী সনানবীবু হায়নিংঙাই লৈতনা থাগৎচরি।

মীওইবা অমগী পুন্দিদা, পুন্দিগী অরা-অনা শিহ্না, পুন্দিগী থৌদাং কয়্যাবু নাথৈরগা তুংগী মীরোলগীদমক অমদি লৈবাক মীয়ামগীদমক য়েংদুনা ঐনা ঐনা ওইহম্নিংবা পুন্দিবু ওইহম্নিংবা মতম ওইহনবা খক যাদবা, পুন্দিবু মশক তাকপা, মীওইববু মশক খঙহনবা, হিংলিঙৈ মতমদা ঐনা ঐনা তৌগদবা থৌরশু ফোঙদোকপা, মাঙলমচংতা চংনরশ্বা — তুংলমচংতা ওইরক্তদবা — মতমসিগী চংনরিবা অথনীতিবু শৈরেংশিং অসিনা নুংলোন্দা খঙহন্দুনা থম্মোয়নুংগী মৈচাকপু শৈরেং ওইনা ইথোক্তুনা মীয়ামগী মফমদা পুথোকপীবগীদমক অইবীবু হ্না হ্না থাগৎচরি।

অসিগুন্না তুংগী মীরোলগীদমক খনবীদুনা মফম খঙদনা মাঙখিগদবা খুন্মাই অমগী য়েংবীরগা থম্মোয়বু খুদুম চনবা গুন্না লাইরিক কয়া কয়া পুথোরকপদা মপুনা থৌজানবা ওইসনু।

অইবীবুসু মপুগী থৌজান্না পুন্দি শাংনা মীয়ামগী থৌগল তৌবা গুন্না ওইবীমু।

অনীলকুমার

হৈরাঙ্গোইথোং বেট

য়াঙম লৈরক, ইম্ফাল।

বাহৌদোক

ইরৈবাক ইরমদম অসিদা লৈবীরিবা লৈবীরিবা ঝাই পৃম্বু ঙাঙাম ওংবী সনানবী লৈমনা অহানবমজুদা ইকোক নোঞ্জরি।

শৈরেংগী লাইরিক অসিদা থোল্লিবা মমিং, ঐ শৈরেং ইখিনি, হায়বা মমিং অসি মতুং তাবদা শৈরেং কয়া অমা ইদুনা লাইরিক ওইনা পুথোকচবা ওমজরকখিগে খঞ্জদুনা ‘ঐ শৈরেং ইখিনি’ হায়বা মমিংসি লাইরিকসিদা থোঞ্জবনি।

করিগীদমক শৈরেং ইরিবনো, শৈরেংনা মীওইবদা করি কাম্বা পীবগে, নুংগী অর্থ, মপানগী অর্থ, শৈরেংশিংগী বাহেঙ্ক, শল্পপা মীয়ামদা থমজবতনি— শৈরেং হায়বা শৈরেংগী লাইরিক অসিদা য়াওরিবা বারোলশিং মীওইবগী মরী লৈনবা ঙাজনি, করম্মা লৈনরিবা মরীনো হায়বদুদি, শৈরেংনা তাক্লি পাউতাক, মীওইবা খুদিংমকী মফমদা, করম্মা তাক্লিবা মদুদি, অইবীগী ফোঙদোককপনা তাকই— শূবা তল্লাবা মীওই অমদা, মীওইবা অমা ওইনা পোন্ধগা শূদ্রগদি, হোৎনবা কল্পবদি হিংবদা ব্রাগনি, অফবা থবক তৌনিংলক্লেই, হোৎনবা কনবা হোৎনকনবা অমদা অইবীনা হায়রি হোৎনৌ হোৎনবনবু কল্পবা হোৎনজবগী হুমাংমলগী হোৎনজমল মইহে নোংমদি শোয়দনা ফংগনি ব্রাখল ময়েং তাগনু।

লল্লোনবা অমদা হায়রি অইবীগী ময়েক্লা, লল্লোনবা নঙগী লল্লোনবা লেপকনু হিংননবগী লল্লোনবনি, অদুবু পোৎশজুদি নঙনসু পাস্বা, ঐনসু পাস্বা মীয়াম্ম । পাস্বা ওইহল্লু, মীয়ামদা মাঙলক্লেদবা পোৎতি লল্লোনগনু, জুরার শামরি, শামরি মখে পেন্নাইদবা অমদা অইবনা শৈরেং ওইনা ইদুনা তাক্লি, জুরার শামবনা মাঙবদি অদুকী মতীক মাঙবনি, তোংলকপা শেলনা নুংঙাইবদি মীকূপতুমত্তংগীনি, ফুরা দলান শানদবনি। নাপলনা মাঙ থানা চংপা নুংঙাই য়াইফবা ঐ মঙায়রে চংপা কনাবুসু হায়বিরি, মীওইবা মশেল চপ মাম্লে, শোয়খিগদৌরবা খোঙথাংবুসু, শোয়খিগদৌরে হায়বীহৌরি। মীয়াম পৃম্বু চাওখংপগী মায়কৈদা চংমিন্নখুসি অইবীনা হায়রি। অঙম অঙম হাৎন-শুনদুনা অঙম্বনা ওমদুনা অশোনববু তুহংপীবা, থবায়বু নৈহংপীদুনা খাঙুথক্তা পুলি কয়া পীখম্মহনবিখিবা মতুংদা অমুক থোকহনবীরনু, ঐখোয় পূম্মা নুংশি চাম্না লৈমিন্নসি হায়বা শৈরেংসিদা অইবনা ফোঙদোকচরি। মশা মথল্লগী খনবা মীওইবা, মীওই কয়াগী ইজ্জৎ অমদি তুংগী খন্দবা নুপী অঙাং লৈরবা, অমদি মপুরোইবা মচা লৈরবীনা সমাজগী ব্রাংমদা চংলিবা লম্বী, থাংলিবা খোঙথাংবু ফৈ-

তাক্কাসদা হিংলিঙৈ মতম খরাসদা নুংশি চান্না হিংমাস হায়না অইবীনা হায়জার।
পঙদনবু শিংদ্রিনি, শিংলগবু পঙখিগদ্রা— অশিংবনা অপঙবদা শিংননবা তাকগীয়া,
পরা লান্নদা তাক্কগনু, তঙদু লৈতাদ্রবা পুল্লি, তঙদু লৈতানা লৈবা পুল্লিমা ওইমিন্নসি,
হিংলিবসে ওসিদংগীরা হয়েং ফাওবগীরা অইবনা হংলি, কনাসু খঙদে।

খঙহৌদনা হৌরকপা হাখলগী ঈথিল অমনা মীওইবা মশেলবু ঈথেং চাইনদুনা
মপুরোইবা কায়নবগী অরাবা, মচা কায়নবগী মৈরী চুববু মশীং থীঙমদনা
থোকহনবীরগনু হায়না অইবীনা ফোঙদোক্লি।

যান্না খঙ হৈদুনা ইজবসু নংচদে। লৈবাক অসিদা থোক্লিবা থৌদোক
হাথোকশিং, তানরিবা নুংঙাইতবনা হেল্লবা পাউ-ঈ, পোকপদগীনা শিবা ফাওবগী
মনুংদা তৌরোইদবা অমদি তৌদবা যাদ্রবা, হোৎনদবা যাররোইদবা মীওইবনা হিংবদা
মরু ওইবশিংদুবু শম্প্রা থমজবনি, লৈরাং পরেং অমা লেংবদা মচু অমত্তনা লেংবা
লৈরাং পরেংসু অদুম্মক ফজৈ, অদুবু লৈখল কয়াগী লৈচু কয়ানা লেংবা, লৈরাং
পরেংসু ফজবা মখল অমনি খঞ্জরগা লৈরাং লৈখল অমা ওইনা যাওজবদা চন্নগদ্রা
খঞ্জদুনা ঐ শৈরেং ইথিনি হায়বা লাইরিক অসি ইজদুনা মীয়ামদা খুদোল তমজবনি।
অশোয় অঙাম য়াওরবসু, ইথক থোংবা স্থাই পৃস্থনা ঙাকপীগনি। হেমা হায়জনিংবা
ফোঙদোকচনিংবদি— ইরৈবাক ইরমদম অসিদা হিংদুনা লৈমিন্নরিবা মীওইবা খুম্নাই
পৃস্থাইমা ইপা, ইচিন-ইনাও, ইচাবু নুংশিবগুয়া ঐথেয় পৃস্থ নুংশি চান্না হিংমিন্নসি।
অশাওববু লাপ্পা ইনথোকপ্তগা নুংশিবনা মীপৃম খুদিংগী থম্মোয়নুংদা লেঙদনা থম্মরগা
অপ্নবনা নুংশিনবগী ঈচেল অমা মালেমদা শান্তি অমা পুরকমিন্নসি।

ঙাঙোম ওংবী সনানবী লৈমনা অমুকক্লা হমা ইকোক নোঞ্জরি।

লাম্পবনা জয়নি/১
 ঐদি যাম্মা কিজৈ/৩
 মিনুংশি চেয়সি/৫
 দাবী/৭
 কৈরাং/৯
 মৈতৈ লৈবাক/১০
 ঐ শৈরেং ইখিনি/১১
 পেসেঞ্জর গাড়ীগী নুংঙাইবা/১৩
 পুন্সিসে লীলা অমনি/১৫
 হোৎনবা/১৬
 লল্লোনবা/১৭
 অউবনা ইকায়জৈ/১৮
 নৈহৎপীরবা থরায়/২০
 জুরার/২১
 লোইনাইররোইদবা খৌদোক/২৩
 বারুন্/২৪
 চেকশিল্লু/২৫
 মতমসিনা নত্তে মীশিংসিননি/২৭
 চেনখৎমিসসি/২৮
 গাড়ীরালা/২৯
 লৈকোল ওইরমত্রে মফমসিদি/৩০
 লায়নানা এটেক ভৌরক্লে/৩১
 পঙদনবু শিংখিনি/৩২
 তিংকোং কাংকোং/৩৩
 ভূত নত্তে মীনি/৩৫
 চাওখৎ চাওখৎলগা চাওথরকপা/৩৬
 লম্বী লমশাং চৎপা/৩৭

থিংঙমখিদ্দবা ঈচেলনি/৩৮
 মোংফম ডাক্তা ডাইথ্রে/৩৯
 চাংগী নাপোম য়েংনিংই/৪০
 গলিদা/৪১
 নহনফমদা হঞ্জিনবীরক্লবরা/৪২
 কপ্লগনু অমুক তেংথারগনু/৪৩
 পৈশা/৪৪
 ডাইথো/৪৫
 পুন্সিসে হিংলিবা করিগীদমক্কা/৪৬
 হিংলিবসে ওসিদংগীরা
 হয়েং ফাওবগীরা/৪৭
 তঙদু লৈতাদ্রবা পুন্সি/৪৮
 সংস্কারগী মৈরী খাঙঙমত্রে/৪৯
 মোরে হঙোইদা উশিন/৫০
 মৈতৈ পোকপীনা কপ্লিয়ে/৫১
 শান্তি/৫২
 কাউইনহে মীওইবা কাউথ্রেনে/৫৩
 কনানা রাজরকপদগী
 ওইরকখিবনো/৫৫
 করক্সন/৫৭
 কন্না নোক্কনু ব্রাহ্মখিনি/৫৮
 লম্বীসিবু মন্নিবরা ডাল্লিবরা/৫৯
 নঙসু ফত্তে, ঐসু ফত্তে/৬০
 অচুয়া/৬২
 অশেঙবা লৈত্রবা ইরৈবাক/৬৩
 চৈগী নোংজু চুথরকপদা/৬৪
 মলীং খীঙমদ্রবা লেন/৬৫

মীহাৎপা/৬৬
জেনরেল টুইককী লোটুরি/৬৭
তুরেলগী ঈচেলনা কপ্লক্লে/৬৮
মচা কায়নবগী মৈচাক/৬৯
ইমাগী ইবুংঙো নুংশিবা/৭০
ইচা হুল্লকপা ডাইখিনি/৭১
মৈতৈ নুঙ্গীগী খৌনা/৭২
হিংননবগী লম্বীবু কদোমদনো/৭৩
কনানা লাল্লিবনো,
কনানা চুল্লিবনো/৭৪
অনৌবা চাক্লাম খোঙচৎ/৭৫
অইবা অমগী নীংঙমদবা/৭৬

মৈতৈ কংলা লাইফম/৭৭
চাক এঙ্কাং ঈশিং/৭৮
মিংচৎ/৭৯
লাইনা থাদরক্লেই
সোরারোনদগী/৮০
কৈথেল লাইরেম্বী মশাইকোল/৮১
বন্দ/৮৩
চৈরাক/৮৫
য়েক্লেবা/৮৭
ইকায়গনু/৮৮
লানলৈমা/৮৯
খোল্লাউ/৯০

লান্দবনা জয়নি

মচিন মনাও তরানা
মতম পৃস্বদা হায়,
হে অমত্তং পোকপা
নঙনবু কৈদৌবা ওমদৌইনো
চঙজরকউ ঐখোয়গী ইরক্তা
ঐখোয়না হায়বতা যাও।

অমত্তং পোকচবনা হায়,
তরা পোকপা ইচিন ইনাও
চঙজরকপা হায়রিসিবু করিনো
নখোয় ঐখোয় লোয়নরিবসিদি
ওম্বা ওমদবনা করিনো
ঐদি অমত্তা খঙদে।

মচিন মনাও তরানা
কদায়দগী খঙগনি অপঙবা
থম্মোয় শেংবা অচম্বা
নঙনা চংলি লীচং
মতমসিগা চুনদে খঙলবরা
ওইদবা খরসু ওাঙঙু।

অমত্তং পোকচবনা হায়,
নখোয়না ওাঙলিবা পৃস্বা
ঐদি ভাব তাদ্রে
ঐদি অচুম্বা ওাঙগনি
অচুম্বা থবক্তবু তৌগনি
থম্মোয় শেংনা হিংগনি।

তরা পোকপনা হায়,
ঐখোয়না হায়বতা যাও
ঐখোয়না হায়বা ইন্দ্রবদি

নঙোন্দা মীনা ফুবদা
ঐখোয়না য়েংদুনা লৈগনি
নঙগী মীচঙ চঙবীরোই।

অমত্তং পোকচবনা হায়,
মীগী মপোৎসু হুদবা
মীঙোন্দা খৎনবসু হৌজদবা
ইনাক খুনবসু কল্লকচদবা
মীগী শেলবু মিহৌরুদবা
ঐবু কনানা ফুগদোইবা।

তরা পোকপনা হায়,
খঙগনিদনা পুকচেল চাউবা
মরাল অমা পীশিনবী
খঙজ উজদবা খৌদোক
মচিন মনাওনা ফুবী
অচীকপা তাঞ্জা ঙাইরগা।

অমত্তং পোকচবনা হায়,
খঙজ উজদবা তৌজখিদবা
ঐবু করিগী ইরালনো
মচিন মনাওনা তাশিন্নদে
মীয়াম পুস্বনা চোংথোকপীরকই
রাগনু ঐখোয় লৈ।

ঐদি য়াম্মা কিজৈ

ঐদি য়াম্মা কিজৈ
ঐচ আই ভি মহীক হায়বদো
অখঙ অহৈ সাইন্টিষ্ট
ডোঙ্কর কয়ানা হয়,
নুপা নুপী মরী লৈনদ্রবা
মহীক অসি লৌনদে - ।
সাইন্টিষ্টসু ওইরুদবা ঐদি
ডোঙ্কর অমসু ওইদবনা
মীপূম খুদিংনা হায়রিবা
মীংনা পারুবা রাহৈ
নানা তাবা খুদিং
অচুম্বা ওইরমগনিদি খল্লি ।
অপঙবা ঐগী রাখলদদি
ঐচ আই ভি পল্লুবা মীওইগী
শীংতোকখিবা খাক তিল
তিল, কাঙ হম্বিংনচিংবা
মহীক কয়ানা তোংলুরগা
ঐচ আই ভি পত্ৰবদা চীকুরবদা
ঐচ আই ভি মহীক শন্দোক্কাইদ্রনে?
ঐদি য়াম্মা কিজৈ,
মেলেরিয়ানা নারবা মীওইদা
চীকুরবা কাঙ অমদা
নাদবা মীওই অমদা
চীকপদা লায়নাসি শন্দোকএদাইনে,
হায়রিবা মতৌ অসুয়্যা
তিল, কাঙ মহীকশিংনা
ঐচ আই ভি শন্দোক্কাইদ্রনে?

অদুবু চামিন্নবা থকমিন্নবা
অতৈ অমত্তদা লৌনদে
ঐচ আই ভি পোজিটিভ ওইরবা
য়েতুম সিরিঞ্জ তিন্নবা
মীওইদগী লৌবা ঈ
লায়নাসি নাদবা মীদা
ঈদু কাপ্পবদা লৌনৈ - ।
ঐচ আই ভি পোজিটিভ ওইরবা
নুপা নুপী অনী
যৃস্থানবগী মরী লৈনরবা
লায়না অসি শন্দোকএয়ে
অদুনদি ডোস্টরগী পাউতাক
তোয়না তাবা তারে
অকিবা চিংনবা কোক্লবা ।

মিনুংশি চেন্নসি

শান্নবা পাম্বনা শান্নবনি খল্লি
লাইরিক হৈবনা লাইরিক্তা থরায় য়াওই
লান্নী ওইনিংবনা লান্নী ওই
জগোয় ঙ্গৈ পামজবনা লম্বীদুদা
অইবা পামজবনা অইবদা লম্বী
তলব চাবনা তলবনা হিংগি।

হুরানবা পাম্বনা হুরানবা ওই
হুরান্দ্রবদি লৈবা হৈনদে, হুরান্নগদা নুংঙাইজৈ
শুবা তন্দবনা শুরগা চায়
শুনিংদ্রবা কনানা নিরগসু চানরি
লায়রবদবুদি নিরদে, ইনাকথুনবদা নিজবনি
মীওইনা পোকপদা হোৎনবদি লেপ য়াদে
লৈতে কনা লায়রবদা পাংবীনবা।

নুমিৎ থা মশীং থীঙমদনা
চহী কয়া লীশাং শীৎনা
পাঙ্গলনা হোৎনৈ, লেপুনা শুই
হোৎনবগী মইহে, হোৎনমল মইহে
হুমাংগী মমল, ফংফম থোকপা শেল
ইখুত্তা পায়জরে, রাখল খল্লক্কে
হিংবগী অর্থ, মীরক তিল্লক্কে।

অরাববু উহৌদবা নুংঙাইবতবু উবীবা
লাকই ইনাক্তা মথং মথং
দোনেসন দোনেসন মতেং মতেং
ঐদি হাপনিংদে, হাপ্তবা য়াদে
মীয়ামগী থবক অরুবা অমনি
চৎনবীনি মতমসিগী ঐসু হাপ্পাগে
লায়রববু নুংশিয়ু, লায়রবদা তেংবাংঙু।

মতেং ইতেং, লায়র-ইনাকখুনবা
চপ মাইনৈ, মী মশেলনি
কনানা কনানো, ঐখোয় অমত্তনি
কুচুদনি খেলবা, ঈদি মচু হোংদে
ইমানি ইপানি, ইচিন ইনাও ঙাক্তনি
মচিন মৌপ্বানি, ইবুং ইপ্বা ঙাক্তনি
মিনুংশি চেমসি, নুংশি চানসি।

করিগী হুৱাক্সিবা, পাউখুমদি মাগীনি
লম্বী তাক্সিবা, করিগী শেরান্নগনি
করিগী ঙাওরিবা, অঙম্বদা হংঙ
মফমদুদা কৈদৌরিনো, উপায় থিরিনি
করি উপায়নো, হিংবগী উপায়
মদু নংত্রদি লৈত্রবরা অঙম্বনা পীবিরে
ঙমদ্রে ঐসু, নখোয় য়াম্মনস্তদনা।

দাবী

দাবী, দাবী, দাবী
তানশ্রবা দাবীনি নখোয়গী
ঐ ঝাঙবা ওমদ্রে
পীরি মথৈ হরাওবা
পীদ্রে ঐবু মশাওবা।

হায়রি মথৈ পীগদবনি
ঐখোয়গী অপান্সা ফংহল্লু
ঐখোয়গী নীংবা থুংহল্লু,
নীং থুংববু কনা লৈবগেনে
লাই, মিনিষ্টর ফাওবা নীং থুংদে।

হায়শিন্নগনু হায়শিন্নবা য়ারোই
চানিংবদা চাবা অঙস্বনি
মাগীবু নীং থুংদবা লৈবরনে
হে অঙাং অপঙবশা
নখোয়না করি খঙঙি ?

খঙঙি লোইনা খঙঙি
ঐখোয়না মিনিষ্টর ওইরবা
লৈবাকসে সুম্মাইনা বারোই
হীরম হীরম খুদিংদা
পুন্নমক মপুং ফাহমি।

হায়বদবু ইরায় লাইবনি
থবঙদি হেঙা লুবনি
নখোয়না খল্লি ' বু ফাগীরা
নখোয়দা জ্ঞান তাউ
লৈবাক অসি ঈংননবা।

লৈবাক ঈংগেরা শাগেরা
ঐখোয় শুকখঙ খঙদে
ঐখোয়গী দাবী পীগদবনি

মঙ্গী মপা ওইবদা
হায়ফম থোকপগী হায়বনি।

চয়াম পোহুবা ঐসে
মঙ্গী মপা ওইরুবগী
দশা হায়বদু ওইরমানে
লবাই অতাঙবা অসিদা
লেন ময়াম তারকএ।

কৈরাং

কৈরাং কৈরাং কৈরাং

তু আদা লাকএ,

অরাংবা চাংথক্তগী কুমথরকএ

কৈরাং ময়াম লাকএ ।

নচা নশু চেকশিন্নরো

য়ুমদগী মপান থোকহন্নু

য়ুমদগী মপানবু থোকহনশ্রবা

শেং শেংতুনা চান্দবনি ।

শাহীং চাবগী যুগনি

ঈ থকপগী যুগনি

অঙম অঙম্বা শেংনরবা

অঙম্বগী যুগনি অঙম্বগী ।

অচুম অরান খঙশিন্নদবা

শাহীং চাবনে খঙঙি

অদুবু সুমহায়না সুম

কয়াম কুইনা লৈখিদোইনো ।

কৈরাং হায়বসিদি কৈরাংনিদো

উবতদা ইকপ্লাক নীকই

করিসু হায়রুবা নভে

করিসু লানখিবা লৈতে ।

ঐখোয়দি মীওইবা জীবনিনা

নোংমগী চত্তবসু যাদে

কৈরাংশিংসিনদি ঙাইরি ঐখোয়বু

ঐখোয় হৌজিক কৈদৌসিগে ।

কিরিবনি হায়দুনা ইকপ্লাক নীকুমসি

কৈরাংশিং উবদা চেনগুমসি

মফম মরাং খঙদনা চেল্পবা

কৈরাংশিংনা অদুম চীক্লদবনি ।

মৈতৈ লৈবাক

মৈতৈ লৈবাক, মৈতৈ লৈবাক
ময়াংগী লৈবাকসু ওইবা
মৈতৈ লৈবাকপু ওইরিবরা
ময়াং লৈবাকপু ওইরিবরা।

ঐসু হায়ফম খঙদ্রে
অনীমক লোইনা হায়নিংঙি
অনীমক হায়বসু চান্নরোইদবনিনা
ময়ান তুয়ান হায়রগে।

মৈতৈ লৈবাকী মৈতৈদি
য়ান্না ফবনি হায়নৈ
থাগৎল থাগৎলা তিকি
তিকি পীজৈ থোক্কনিকো।

থাগৎ রাইহৈ ফংজবদি
ঐদংনা ফংজগে ফংবা নত্তেদো
ময়ান্না ফংসি হায়বগীদমক
পূক ফমিন্নবগী ফংমিন্নবনি।

মতুং মতুং তাবদসু
ঙসিগীসিদং নত্তনা ফংঙকখিনি
করি করিনো হায়বদুদি
ঐসু অমত্তা খঙজদ্রি।

খঙদবা ঐনা খঙদ্রবসু
নখোয়দি শোয়দনা খঙলমগনি
লাইরিক লাইশু হৈবনিনা
তুংদা লাক্কদবা ফল।

অপঙবা ঐদি থাজ ওমদে
অফবা ফল লাক্কনি
রাখল মুন্না খঙ্খমিন্নহৌসি
তুংদা লাক্কদবা ফলগীদমক।

ঐ শৈরেং ইখিনি

ঐ শৈরেং ইখিনি

ঐবু খামগনুনে অখান্না

শৈরেং ইদবা যাদবনি

শৈরেংদি মীওইবগা মরীনি।

শৈরেংনা শারেং ওন্দ্রবসু

শৈরেং লৈতবা যাদবনি

হিংবদা মচল অমনি

অহোঙবা মচলসু ওইদে।

পঙইদা ইবসু ইনদে

অইবতনা ইবনি শৈরেং

ইরিবা রাইহে খুদিংমক

হিংবগা মরী লেনবনি।

শৈরেংনা তাক্লি পাউতাক

মীওইবা খুদিংগী মফমদা

করম্মা তাক্লিবা মদু দি

অইবগী ফোঙদোরকপনা তাকই।

মমিং অমমম থোনগনি

মমিং অদুগী মতুংদা

অফবগীনা অফবগী হায়রক্কনি

ফন্তবগীনা ফননবা তাক্কনি।

মমিং মমিংগী মতুংইম্মা

পোকপদগীনা শিবা ফাওবগী

মীওইবগী হিংবদা মরু ওইরিবা

শৈরেংনা ওন্দ্রমই তাক্লি।

অপঙবা কয়্যাবু শিংহল্লি

খঙদবা কয়্যাবু খঙহল্লি

উদবা কয়্যাবু উমিন্নরি

থিজিল্লুদবা কয়্যাবু থিজিনমিন্নরি।

অশাওবগী পুন্নিংবু ফাথরি
পেন্দবগী ঈহৌবু খান্নি
শোয়রক্কদববু শোয়রক্কনি তাক্কি
মাঙলক্কদৌরববু মাঙলনি খঙহল্লি ।

অমস্বদা চৎখিগদববু তাক্কি
শৈরেংনা অঙানবগী লম্বী,
ফৎত্রবগী ঈরোম্বুংদা লূপখিগদৌরবা
লূপথখিগদৌরববু শৈরেংনা খান্নি ।
ঐ শৈরেং ইষিনি
ঐবু খামগনুনে অখান্না
শৈরেং ইদবা মাদবনি
শৈরেংদি মীওইবগা মরীনি ।

পেসেঞ্জর গাড়ীগী নুংঙাইবা

পেসেঞ্জর গাড়ীগী নুংঙাইবা
নুংঙাইবগী নুংঙাইবা ঙাক্তনি
অরাংপা হায়ববু লৈতে
রাংতবনা শরুক হেঞ্জিল্লকপসিদা।

মখল মথেলগী খেল্লাবা
খেল্লাবা কয়ামরুম লৈরক্লি
খেল্লাবশিং অদুদি হায়জগে
অপঙবনা চুয়া ফোঙদোকচবনি।

অহল ওইরবা লাইন-বস
ইহান হানবা ওইনা
মীয়ামগী সেবা তৌজরকখি
মতম কুইনা শাংনা।

স্বীত্রং লৈথরকপা কেন্‌টর
অদুম্মক সেবা য়াওজরকই
য়ারি মথৈসু য়াঙই
য়াঙনা য়াঙনা থৌজরকপনি।

পাখঙ মপুং ফারকপা
টেক্সি জীপসু য়াওজরকই
থাজদনা অদুম্মক পাঙজৈ
মীয়ামগী মতেং সেবা।

ময়ামশিংসিগী মনুংদা অখল্লা
ওক্টো আর.ঈ য়াওজরকখি
ঈংনা তপ্পা ইহা হাদনা
লিরি লিরি চেঞ্জবনি।

অদুবু মতম কুইনা
চহী কয়া কান্নরগা
অনৌবা দিজাইন অনৌবা
অমা থোঙ্ককএ ঙসিদি।

চপ চপ মান্নবা
 মান্নবা ওষ্টো কয়া
 পীল্লবা মণিপুর অসিদা
 মীয়ামগী সেবা তুংইল্লক্কি।
 থাগৎনিংঙাই, হরাওনিংঙাই, চাউথোকচনিংঙাইনি
 মীয়ামগীদমক স্বাইদগী য়াইফবনি
 পীল্লবা ইরমদম মণিপুর
 লমদমসিগী মপুংফাবা অমনি।
 অদুবু নীংথিনা শেমদ্রবা
 ইম্ফাল শহর মনুংগী
 লম্বীগী ওইরিবা ফীভমসিদা
 নাটৈ অমদি চাদ্রে।
 নাটৈ চাদ্রবা লম্বীশিংসিদা
 ওষ্টোগী ওষ্টোনা থনশ্রে
 ওষ্টোনা লম্বী মেলে
 খুনীং খুমাও নেৎনরে।
 মৈখেং উপু লৈবগুম
 মহে মহে লৈনরে
 লৈদবসু য়াদবনি পুথোক্লক্কবদা
 মীয়ামগীদমক চেন্দবসু য়াদবনি।
 মচা অচৌবা মশীং থীঙমদনা
 পুক পুক শৌরক্কবসিদা
 খোঙ লম্বীনা মখাদা
 গাডীনা মথজা চেল্লবদি।

পুন্সিসে লীলা অমনি

পুন্সিসে লীলা অমনি
অইবনা ইদুনা পুথোকপশুম
ঈশ্বরনা পুথোকপীরহা লীলা'মনি
তাইবং মীওইবা ঐখোয়সে।

অমুক কপ্পা অমুকসু নোকপা
কপ্পগা নোকপগা মচিন মনাওনি
অমুক বাবা, অমুক নুংঙাইবা
অরা নুংঙাই মচিন মনাওনি।

ঙসি শিগনি
হয়েং শিগনি
হোরেন কৈদৌগনি খঙঙমদে
হৌজিক থোকদবা উফংদে।

শিবা চঙবা তমঙমদে
অনীমকী মরত্তা লৈরিবনি
পুন্সি হায়বসে শাংঙি
খঙহৌদনসু অমুক তেনশিল্লি।

তেল্লবা পুন্সিগী তাক্সিসিদা
হরাও তয়্যাম্মা নোকমিন্নসি
অরা পোৎলুম পুন্সিন্নসি
নুংঙাইবগী চাকথুং য়েল্লমিন্নসি।

পুমিন্নবা য়াংবনি, চামিন্নবা হাউবনি
মৈহৌরোলগী রাহছোক্রি কাউগুমসি
রাহছোক অসিবু কাউদ্রিমখে
মতম পুম্বদা নুংশিনগনি।

অপঙ অশিং খায়নগুমসি
লায়র-অনং খন্দোক্রগুমসি
হিংমিন্নসি চংমিন্নসি পূম্মা
পুন্সিসে লীলা অমনি।

হোৎনবা

হোৎনবা হায়বা হোৎনবা
মীওইবা ঐখোয়গীদি অহানবদা
রাখলনা মাঙ থাগনি
রাখলনা লম্বী থিগনি।

অদুবু খল্লিবনি ঐ, শূদনা
অদুম্বক খনবদংনদি য়াদে
খনবখক্তনা থবক ওইদে
থবক্তি হোৎনরবতদা ওইগনি।

হোৎনবা হায়বসি য়াওদ্রবা
থবক অমত্তা ওইদে
অনীংবা, নীংবা হায়বসি
নীংলগদং পল্লুং য়ৌদে।

য়ৌদে হায়বগী মরমদি
চেনবা য়াওদবনিনা য়ৌদে
হিংননবগী পুল্লি খোঙচত্তা
খোঙ খুৎনা পাঙ্গলনি।

খোঙনা চৎকদবনি ওল্লিবমথে
খুৎনা শীনগদবনি খুদিংমক
তুমদুনতা লৈবনা অপঙবগীনি
ফমদুনতা লৈথোকপনা শূনিংদবগীনি।
য়া লাওনা কাথোকসি
অদুম কাদুনা লৈথোকসি
নুংশিৎ নত্তনা চঙলক্কাই
নুংশিত্তি চাবা য়াদবনি।

নোং ফুং গানবদগী
হোরেন নুমিৎ তাবফাও
সোরোক চৎপা মলীং থীয়ু
নঙগী অরাৎপা পীরল্লা য়েংসি।

লল্লোনবা

হে লল্লোনবা লল্লোনবালা
লেপকনু নঙগী লল্লোনবা
যোল্লিবা পোৎশকুদা চুমহল্লু
মীয়াম পূম্বনা শীজিন্নবা য়াহল্লু।
শীজিন্নবা পোৎতি ওইবা
অঙাং অহল পূম্বা
পূম্বমক্সা শীজিন্নবা দি য়াদবা
য়াদবা পোৎশকুদি লল্লোনগনু।

য়াদবা পোৎশকপু লল্লোনবা
নঙগীসু মীয়ামগীসু অমাঙবনি
অমাঙবগী অমাঙবদি তৌ'হৌনদে
পাপকী মশক্লি পাপনি।
হৌজিক্তা উং হায়রগা
হোরেন অমা তৌগনু
নশা নথন্তগী খনগনু
মীয়ামগীসু খরা খন্তৌ।

মীচা অমা শিবদা
নচা অমা শিগনি
মীচা শিসনু খল্লগা
ইচা শিরে হায়দুনি।
ঐসু খঙদেদা লল্লোনবা
মীনা হায়নবগী হায়বনি
থোকপদি অদুম্মক থোক্সবজাৎনিদা
মৈহৌরোলগী অহলগী পাউরৌসে।

শাউগনুকো লল্লোনবা নঙ
কনা নঙেগী হায়বনি
ইচিন ইনাও ওইবগী তাম্মিম্ববনি
হে লল্লোনবা লল্লোনবালা।

অউবনা ইকায়জৈ

তরাগী মথেল চাবী
সনাগী কোনুংদা লৈবী
অৰাং অপা লৈত্ৰে
ঐদি নুংঙাইবনি খঞ্জবী
খঞ্জবী মহাক অদুনা
চোইরোল অমুক-মুক লোল্লকই
য়ামস্ত্ৰবা চোইরোল ঙাক্তনি
অউবনা ইকায়জৈ, অতাবনা নোক্ৰিংঙেদুনি।

সনা কোনুংদুগী থংনবদা
লুস্ত্ৰাবী মমা মচাশিংগী
মতমসিদা হায়রগদি চান্দ্রবা
খাংপোকশঙগুস্ত্ৰা অমা লৈ।
খাংপোকশঙগী অকোয়বদা খঞ্জবীদুনা
কোয়না কোয়না য়েংশিঙৈ
কনানা করি তৌরি
কদায়দা করি শোয়রজাংনো।

লুস্ত্ৰাবী মমা মচাশিংদু
অৰৈবা স্বীত্তং চারবসু
ৰা ৰা নোকমিম্নৈ
অৰা অনা কাউথোকচৈ।

খুনোক্ষী খোঞ্জেল তাবদা
খঞ্জবী মহাক অদুনা
থম্মোয় লাইমন কাঙলকুনা
ঙনশিন্দুনা পঙাঙদা ঙাঙই।

লুস্ত্ৰাবী মমা মচাশিংদুদি
খঞ্জবীদুনা ঙাঙবা তাবদা
মচা মশুদনি ঙাঙলিসে
ইফ-ফনা খন্দোকই।

লুপ্তাবী মমা মচাশিংনা
অব্রা হুইদোম লাংলবা
খঞ্জবী মহাক অদুনা
থস্মোয় পেন্না নোকচৈ।

মহাকী পেন্নোকপু তাবদা
অউবনা ইকায়জৈ, অতাবনা নোক্লিংঙেদুনি
নাদা নাচোম থেৎ
প্রমানগী বাশোক শকখংলকই।

প্রমানগী বাশোক লোইশিল্লকপদা
ইখঙ খঙহৌদনা লেকথরকখি
চেইরোল লোনবগী রাজবনে
বাশোক শকখায়বগী রাজবনে।

অদুবু থোইদোকপদি তৌদে
তরাগী মথেল চাবীনিনা
ব্রাতবা কাদগী লৌথোক্লগা
মতমসিগী ফননবা লায়েংঙি।

লুপ্তাবী মমা মচাশিং
মতম পুস্বদা খল্লি
অনা অয়েক য়াওজরোই
ঐখোয়দা লাল্লকপদি মশরুক্লি।

নৈহৎপীরবা থরায়

হে নৈহৎপীরবা থরায়
থরায় নঙবু অশোনবা
শোল্লনু নঙবু কৈদৌবগে
খীভদি কনখৎলু কৈদৌবগে।

থরায় নঙনা শোহুত্রবদি
থরায় মচাশিং কমদৌনি
অদুবুনে সিমত্তংদি হায়জগে
মুন্না রাখল তৌবীয়ুকো।

থরায় নঙনা কনখৎলকপদা
তোল্লবা থরায়শিংগী খনবীরকউ
মঙং চাদ্রবা থরায়শিং
মিনুংশিংগী মীৎয়েং য়েংবীরকউনে।

থরায় নঙনা থরায়মচাশিংগী
করিগুম্বা অমত্তা খনবীদ্রবা
থরায় নঙবু বারৌরক্কনি
থল্লক্কনি পেন্দবা অমসু।

থরায় নঙননে থরায়
তোল্লবা থরায়শিংগীদমক লেপ্পবা
তোল্লবা থরায়শিংনসু লেপ্পক্কনি
থরায় নঙগীদমক হায়দনা।

নতেং ইতেং পাংনসি
নপাং ইপাং তাংনসি
অপুনবনা পাঙ্গলনি হায়নবদো
কাউনগুমসিকো থরায়, নীংশিংনসিকো।

নীংশিংবা হায়বা নীংশিংবা
ঈশ্বরনি হায়না খন্দুনা
থম্মোয়নুংদা নীংশিংনসি নীংনসি
ঈশ্বর নীংজবগুম, কাউগুমসি।

জুৱাৰ

জুৱাৰ জুৱাৰ জুৱাৰ

শাল্লিৰি মথৈ পেলাইদবা,

থাৰি মথৈ লোইনাইদবা

অকনবা নুংশিংকী শহুয়ি।

শাহুমসিগী মাঙদবু লেপ্পুৱবা

নুপা নুপী অদো

মফম মৰাঙ খঙদনা

অদুম কোইপাই পাইৰদবনি।

জুৱাৰদা তোংবা শেলদি

পৈশা ওইনা থাৰুনা

জুৱাৰদা মাঙবদি মাঙবনিহে

ইশা পূম্বা মাঙবনি।

জুৱাৰদা তোংলকপা শেলনা

ফুৱা দলান শানদবনি

জুৱাৰদা মাঙবগী শৰুতি

অদুকী মতীক মাঙবনি।

এঞ্জাংগী মহাও খঙলক্কাই

খঙলক্কাইদবগী মরমদি মাঙখিবদুনা

তোংলকপা শেলগী নুংঙাইবদি

মাকূপতুমতংনি নীনি শুদবনি।

অপঙবা ঐনা হায়বসে

থাজদবা তৌগনু পাউৰৌনি

তৌবমথৈ তৌৱকুবনি অপঙবনা

কান্দে মাঙলগা তোকই।

খঙহৌদবনি মথং মথং

চংখিবনি শং শং

অকনবা নুংশিংকী শহুমদুদা

পাইখিবনি মূম ইজ্জোলসু।

ঈংনা চীক্লা লৈরস্বা
অরাঙবা ইমুং ওইরকপনি
অমগা অমগা তান্নরক্তবনি
শাউগৎনবগী মচাক ওইরকপনি।

ইমুং মহী লাঙবনি
ঈশিংগা থাউগা চাংদন্নরকপনি
অফ-ফত্ত রাতান্নরকপা
জুৱার শান্নবতনা মচুস্বনি।

উপায় লৈরক্ত মমৈথংদা
জ্ঞান অমা তারকপনি
জ্ঞান তারকপা মীকূপতা
চৎখো ভারদা হায়রকপনি।

লোইনাইররোইদবা খৌদোক

লোইনাইররোইদবা খৌদোক
খৌদোক কয়া কয়া
খোঙ্ককখিগনি লেপুনা
অমা লোইস্বগা
অমা লাক্কনি
চেনা'মা খুপচিনখিগনি
চেনা'মা হাংদোরক্কনি
ঙানুগা খোঙবালগা
ঙাগা ঈশিংগা
তৎনবা য়াদে
থানবা ঙমদে
লাপ্পবা য়ারোই
মরী লৈনৈ
লৈনৈ হায়দুনি
কমদৌসিগে হা।

অপঙবা ঐসু
খঙবদি খঙদে
খোকহ্নিংদে অমতা
মাল্লদবা খৌদোক
তানীংদে বারী
ব্রাথোকশিংগী পাউ
মথং মথং
খোঙ্কক্কিবা খুদিং
উরুরবনিনা নুংঙাইতে
নুংঙাইত্রবনিনা খল্লকই
মঙন মঙন
তাইদববু তারবনিনা
থম্মোয়দা ইহ্লকই

ফাওরকই চৈনা
ওলভে খাঙবা।

ঝাকু

লৈতে হায়বগী ঝাকু

লৈরে হায়বগীসু হুঁওকু

অরৈবসু লৈতবগা মান্নরবনি

খেল্লাবা অমা লৈরজুবনি।

অরৈবনা লৈজবগী পৈশিঞ্জবা

পৈশিনফম চারবা মতমদা

অমা অদুম লাকপনি

হোন্তোক হোঞ্জিনগী অমদো।

লৈতবনা লৈতবনিনা পৈশিনঙমদে

পৈশিনঙমদবগীসু পৈশিনবীগে হায়রদে

অদুবু করিসু কায়দে

লৈতবদগী হোন্তোকদবনিনা অমদুনা।

অদুবু কনামনা খল্লি

ঐ অমুক্তা নুংঙাইজগে

ঐনবু নুংঙাইবা ফংজরবা

ঐঙোন্দগী হোন্তোকরো লাউ।

তনবদগী তনবনা লোইরবা

খল্লু খল্লুবদা খীরবা

অখীবনদি পৈশিনিংদ্রে অমত্তা

হোনবা লাক্কনি কিজবদগী।

নে মদুসু অমরোমদা

পৈশিনবগী রাজবসু নখল্লা

পাঙবীনবদি কনা য়াওদা

অদুম তনবা তাবনি।

খঞ্জিল্লুরনুসে করিগুহা অমত্তা

লৈতা য়াদবদগী লৈরবনিনা

হোন্দা য়াদবগী হোল্লরবনি

মসিনি মীওইবগী হিংমিল্লাবা।

চেকশিল্প

চেকশিল্প মমা মপাশা

চেকশিনবতনা শোয়দনবগী উপায়নি

শোয়বু শোয়স্তবা মাওজবে

অমুক হঞ্জিল্লকপা যাদবনি।

থায়নগী চুরাহাবা

চুরাহাবা চুরাহাবা হায়নবদো

মরক অমা তাষিদ্দবদো

হৌজিক অমুক থোঙ্ককএয়ে।

নহান মঐ কুইনা

মশক উকদবা তাষিদ্দবদি

মচা ময়াম পোঙ্কুবমাল্লৈ

মচাশিংদু লৌইনা থোঙ্ককএ।

যামসু যামস্তবা মচানিদা

অমা অনীদংগা নত্তে

নখোয় খঙ্তা তাত্রা

ঐদি মমিংসি সুজা তাদো

লাক্লা ফানা ওমদ্রবা

ফানা পুন্না যাদ্রবা

চুরাহাবগী মচাশিং অদুনা

অঙাং সনা থৎলেয়ে।

থৎপগী মথৌদি নত্তবনি

মথৌ নত্তববু খঙলবদি

থৎষিদ্দদো অঙাংগী সনা

শা তঙ্খায় মী তঙ্খায় যান্নবননি।

তঙ্খায় যান্নবনিনা থৎঙল্লিবনি

দীক্লিবা অঙাংবু হাৎকনু

মিনুংলি চেন্দনা হাৎলবদি

নখোয়শু চৈরাক ফং'তাবনি।

মায়কৈ মায়কৈ খুদিংদা
মফম মফম খুদিংদা
চুরান্হাবগী মচাশিং চৎলেয়ে
ঐখোয় হৌজিক কৈদৌসিগে?

অঙাং লৈবা লৈতবা
মুমথোং মুমথোং খুদিংগী
অহল লমন থোরক্কা
ঐখোয় ময়াম পুনশিল্লসি।

তুমিমা লৈথোকপা যাদ্বে
খন্নগদবমত্তং খমা তামরসি
চুরান্হাবগী মচাশিং লৈহন্নগুমসি
মরু ফুকা মাঙহনগুমসি।

অকি তুজুং পোক্কাবা
অকি অখংনা থুৎলবা
পীল্লিবা ঐখোয়গী অঙাংশিং
হরাও তয়াম্মা লৈহন্নসি।

চেমা চোংনা শান্নহন্নসি
অকিবগী মমি মুথংপীরসি
অঙাংগী পুন্নি মাঙহনগুমসি
চেকশিল্লু মমা মপাশা।

মতমসিনা নন্তে মীশিংসিননি

মতমসিনা নন্তে মীশিংসিননি
মতমসিদি য়ান্না ফন্তেনা
নুংশা অদুম শাজরি
নোংসু অদুম চুই।

নুংশিং শীংফম থোকপা শীংলি
উনাসু অদুম কেল্লি
অশঙ অমান হৌরি
বসন্ত য়েমীংথা লাক্লি।

মহৌশা লাইরেম্বীগী খুংশেম
চপ মান্ননা থম্বীরি
মান্নদবা হায়ববু মীশিংনি
অমগা অমগা মান্নরন্তে।

নুংশিনবা য়ান্না ব্রাংনৈ
অমগা অমগা নুংশিনদে
নুংশিনরিবা হায়ববু পাখঙ লৈশাবীতনি
পাখঙ লৈশাবীসু কায়নবতনা হেল্লি।

মসিগী বাদি তোকথ্রসি
নুপা অমনফাও ওল্লন্তে
অমম-অথেঙদা চংপা
থেংনরদবোহিতা নীংই অমদো।

অয়ুক নুংখিল নুমিদাং
মতম্বু মাঙহনবা পাম্বুজবা
থবক্তা চীলহাও থিদবা
শুবগী ময়েং হম্বুরক্কে।

শুমিলসি চামিলসি নুংঙাইমিলসি
লম্বী লমখাঙদা তম্বুরক্কনু
তম্বুরাই নখোয় কিবদা
হিংবগী উপায় ব্রাংশল্লকই।

চেনখৎমিন্নসি

চেনখৎমিন্নসি কন্না কন্না
চাওখৎপগী লম্বী অসোমদা
চাওখৎপা মখল য়াস্মী
অপাম অপাস্বদা চেনখৎমিন্নসি।
তুং থংহৌবা কনাসু
মাঙ থনবা চেনখৎলকউ
চাওখৎপগী লমজেলদি চেনগদগবনি
চেনবা লেপত্রিমথৈ চাওখৎলকনি।

ঐথোয়গী পীল্লবা লৈবাক
সনা লৈবাক মণিপুর
অতাঙবা সনা ওইহনসি
মচু ফজহনসি সনাগী।
লৈবাক লৈবাক খুদিংগী
মীতোপ মীরমচানা লাকপদা
ফজত্রেদা মণিপুরসে হায়হনসি
য়েংবগী পেনবা নাইহনশুমসি।

হেন্নদুম মিংচৎ লৈহনসি
থাগৎহনসি ঐথোয়গী লৈবাকপু
হোৎনবা কনবনি তাকসি
খৌনা লৈবনি খঙহনসি।
চাং মামনা চেনখৎমিন্নদ্রবা
লিংজেল মামদে হায়ননি
পূকচেল খোয়জেল তিন্নদ্রবা
অপঙবা গাক্তনি নোক্কখিনি।

পোথাবা হায়বা কাউথোক্কা
মাঙজীল থানা চেনখৎমিন্নসি
পম্বুং য়ৌরবা মতমখত্তদা
ঈংনা চীক্কা পোথামিন্নসি।

গাড়ীঝালা

গাড়ীঝালা গাড়ীঝালা গাড়ীঝালা

কন্না খৌবীগনু গাড়ীঝালা

থরায়দি য়ালা কিজৈ

পাখৎ মিপাইজৈ থরায়দি।

মফম য়ৌনা থিনবীগদৌরিবা

গাড়ীঝালা গাড়ীঝালানা শোয়বা য়াদে

শোইবু শোয়ন্ত্রবা হনবা য়ারোই

ঐখোয়গী থরায় তমঙমদে।

যৌনিংবা মফমদা য়ৌহন'ঙম্বা

থিনবিয়ু হায়বদা থিনবীবা

থরায় কয়্যাবু পুবারিবা

থরায় হোনবা গাড়ীঝালা।

নঙোন্দা পুম্মক লৈরবনি

শোয়হনগে শোয়হল্লোই হায়বা

ঐখোয়না লেপচবা ওমদেদো

গাড়ীঝালানা লেঙ্গীগদবা লাইবক্লি।

কন্না কন্না খৌবা

য়াঙনা য়াঙনা চেনবা

মনা শীগে ওইরমদেদো

তপ্পা তপ্পা খৌনে।

থরায় ময়্যাম্বা হায়জবা

হায়জবা রাইবু তাবীদা

অতিয়াদা এরোপ্পেন পাইবঙম

পাইনা পাইনা থৌরবা।

শোয়দ্রে শোয়দ্রে গাড়ীঝালা

হায়নবদো শোয়দনা থোক্লরনি

জ্ঞানমেন মাঙনরনি মঙঙম

গাড়ীঝালা গাড়ীঝালা গাড়ীঝালা।

লৈকোল ওইরমদ্রে মফমসিদি

লৈকোল ওইরমদ্রে মফমসিদি
মহৌশাগা মান্নরমদ্রে মফমসিদি
পুংওল ওনথ্রে ওল্লেদা
পাইমা পুক্রিং নুংশিরকই।

ইহাঙ হাঙনা হাঙলম্বা
লন্তক লন্তক হৌবা
অখন্নবা লৈরাংতমক হৌরম্বা
অদুঙৈগী মহৌশাগীদো নংলমদ্রে।

ইস! মসিদি করিনোনে

মওং অমা তৌইনা

মান্নিনহে মান্নিনহে মান্নিদনা

ফুরাগী ফুরা ওত্তনিদনা।

সোম নাকলগী ফুরাশিং
ফুরাশিংসি অহীংবগী ফুরানি
মতৌ করম্বা শেমষিবনো
কুইনা য়েংশিল্লদবনা খঙহৌদ্রেদো।

মাঙলোমদগী ফুরাশিংসিনা কমদৌনা

ও! মসিদি অশেঙবনি

পুন্সি তাক্ক লোইজবগী

অশিবা অশেঙবগী ফুরানি।

মনীং থংবা ফুরাশিং
নখোয়না করম্বা মফমসিদা
খঙলে খঙলে নীংশিংঙে
ফুরা ওইনিংবগী ওইরেদুরা।

মথং মথং লোংথোঙ্কদুনা

ফুরা ময়াম শাহল্লনু

মহৌশা লাইরেম্বী লৈফম লৈররোই

লৈকোল ওইরমদ্রে মসিসিদি।

লায়নানা এটেক তৌরক্লে

লায়নানা এটেক তৌরক্লে
অকনবা লায়নাগী এটেকনি
তৌরক্লে হায়বসু ময়াদে
তৌরক্লেদৌরে খল্লুরবসু মতৌরক্লে ।
কাল্লে ফু কাল্লে ফু
চপ মান্নরে হায়দুনি
কদোমদগী লাকখিবা লায়নানো
করন্না ওইরকখিবা লায়ওংনো ।

অখঙ অহৈনা তাক্লে
খঙবা যাবসু খঙজরে
অদুবু খঙনা খঙনা
হেত্তা মনাবকই লায়না ।
নারকই হায়বা খঙলবদংদা
লায়েংবগী মতমদি হেন্দোক্লে
উপায় শুক্লে লৈতবা
মদুগুন্না লায়নাসিনি তঞ্জরিবা ।

শিগনি হায়বা কাউথোকগুন্না
কাউথোক্লেবা রাখলদুবসু থাগংনিংঙাইনি
অদুবুনে হায়নিংবদি অকনবা
মীওইবসে অমর নত্তেকো ।
হিংলিবনি হায়দনা হিংলিবসে
মতম নত্তে মীকূপ,
মীকূপ খরদংগী ওইনা হিংলিবনি
রাখল মুন্না খহ্মিন্নসি ।

তেল্লবা পুলি তাক্ককসিদগী
নুংশি চান্ননা হিংমিন্নসি
শিরবা মতমদা লাইরৈবাক যৌগুন্না
লায়নানা এটেক তৌরক্লে ।

পঙদনবু শিংদ্রিনি

পঙদনবু শিংদ্রিনি, শিংলগবু পঙখিদ্দা
অপঙবনা পঙই, পঙই খঙজদে
অশিংবা, অশিংবতনা শিংই খঙজৈ
খঙদবসে খঙদবনি, পঙবসে পঙবনি।

অপঙববু শিংহল্লু, শিংননবা তাকপীযু
পাড়া লামদা তাকপীরু অপঙবদা
থোৎনা পেৎপা লৈখোমগী মশক্লি
শেঞ্জিংবা মঙৎদা শেঙ্গা য়ানরিবনি।

করম্বা পোৎশক, করি মঙঙ
অপাম্বা অমা, ওইহনবা য়াবনি
মৈ শাই খঙদদুনা পাইশিল্লিবনি
কাখৎপা ঙল্লোই খঙদদুনা চোংথরিবনি।

চীনবানদনা মহাও'মা পুকুংদনা হু
হু ওল্লকই খঙলগবু চাগদ্রা
খঙনা খঙনা চারবা অচাবদুদি
অশিংবনা অসুম অসুম তস্বীখিবগীনি।

শেংলিবা চারিবা শীজিমরিবা পোৎশকশিং
অপঙবা অমত্তনা, ঙসিফাও পুথোরক্তে
হেমনা খঙনববা, খঙনরবা ঙাত্তনি
মশক মমিং পল্লুদনা কৈদৌরনি।

তস্বীবা ওজা অদু হায়নবদো
হায়নবগী মতুংইম্বা হেত্তা খঙনরকপনি
খঙদবা য়ারক্লোই, খঙলবনিনা থিনরকখিনি
অশিংবা হায়বসে লেঙ্গা মাঙ'য়াদবনি।

অতৈ অতৈ মরমগী নত্তেদা
নশক নতৌ য়েংনিংবগী থিরক্লোই
তাকপী তস্বীবা তস্বীবা হৈরুবগী
মনা— চেক মনানা তামরকদবনিদা।

তিংকোং কাংকোং

তিংকোং — কাংকোং

মখা — কদোম

অরাং — কদায়

পাইফম — লৈত্রে।

মায়কৈ — মরি

শুংদায় — নিপালদা

তুংতাঙ — তোঙ

তোঙতাং — তুং।

মখোলগী — মখোল

মখোলনা — নিল্লে

পাইবা — ওমদ্রে

ইনীং — তমঙমজদ্রে।

রাংনা — পাইরে

তুংতাং — তোঙ

নেম্বা — পাইরে

তোঙতাং — তুং।

অহাঙবা — মালঙ

লাংনা — খনস্ত্রে

অশোংবা — উমং

লাংনা — হুন্লক্লে।

করিগীনো — নখোয়না

তুংতাং — তোঙনা

তিংকোং — কাংকোং

মহুং — শিল্লিবা।

তুংতাঙ — তোঙনা

করি — পাউজেলকই

অশিবগী — পাউজেল

পাউজেল — নঙনা।

তিংকোং — কাংকোং

কাংকোং — ঐদি

ঐনা — পায়বা

মায়কৈ — খুদিংদা।

নুংঙাইবগী — মপাউ

মপাউ — তাহনবনি

ঐগী — ইতৌ

তল্লহৌবনি — মীয়ান্না।

মমিং — চংপা

ঐগী — ইমিংনি

ঐগুম্না — চংহল্লু

ইতৌবু — তমজৌ।

তুংতাং — তোঙ

তোঙতাং — তুং

অনীমক — তোকথোক্লে

য়ান্না — ফজদে।

অঙাং — অহল

পূম্মক্কা — মতৌতল্লগনবা

মিংখোল — ওল্লোঙ্কসি

তিংকোং — কাংকোং।

ভূত নন্তে মীনি

ভূত নন্তে মীনি
লাই নন্তে মীনি
অশিবগী থরায়না ওনবনি
থরায়দুনি মফমসিদা লৈরন্নিবসে।
তান্নবা লমদম অমদা
লন্তক লন্তক তাবা
খাংপোকশঙগী য়ুম লৈরন্মী
খাংপোকশঙদুদা লৈরন্ম্বা অমনি।

মরাল করিসু লৈজদে
চন্নবা খুজ্গী চনুরানি
মশক মতৌ ফজ্জবী
চিংলেন্নবী অমনি।
লাইজ-ঈশিং শোক'চংপদা
হামা ওইদুনা লৈরন্ম্বা
খৌরাং পুন্ম্বা লোইরন্ম্বা
শাহিংচাবগী লাংদা থুহনষি।

তমখীনা ওংপী নৈবীরবা
নৈবতনসু পেনবা লৈরন্ম্বা
নুংশিরবা থরায় অদুবুসু
মফমদুদা অদুম্মক মাঙহনবিষি।
খাঙঙুথক্তা পুন্নি পীখম্মহনবীত্রবা
মরাল লৈজদ্রবা থরায়দুনা
থরায়দুননি তোয়না লাউরক্লিবা
নখোয়সু ঐগুম্মা মাঙহমিংদে।

পোকঙমদনা পোকপা মীওইপোক
তন্ম্বা ওমদ্রবা মীওইবনী
ঐগুম্মা নখোয়দা থোকহনগনু
ভূত নন্তে মীনি।

চাওখৎ চাওখৎলগা চাওথরকপা

চাওখৎ চাওখৎলগা চাওথরকপা

অরাংবা পোৎ শীজিন্নরুবগীনি

ফসু ফজরোইদবদুদা ফজনিংলুবগীনি

হেমা হেমা থীজিল্লক্লিবদু

মীতৌ তমগে খল্লবদি

নতৌ হান্না তমথোক'লোইখো

অরাংবা পামেল কাদ্দিঙ

মুন্না রাখল তৌজহৌ।

ইরোইবা, ইরোইবদি হৈতনা

হান্না হেত্তা চোংথগনু

লম হেন্দুনা চোংথরবদি

নপঙ পঙবগী অঙাওবতশানি।

তুন্সদা মঙখিবা মঙদা

অহাঙবা মালঙদা পাইবদো

তাইবং ফাওরক্লবা মতমদদি

উচেঙ্কুম পাইবা য়ারোইনে।

মীতৌ তন্ন তন্নগা

হেমা হেমা শোকচিল্লকই

শেলগী লায়নানা নারকই

খঙদবা তৌগনু খঙজিল্লনে।

দরকার ওইরিবা পোৎশকশিংদু

লস্বীদা তারন্নদবুদি মফরবা

লস্বীদসু অমত্তা তাদেদো

ষণগী মথীফাও খুন'ফংনদে।

মাঙদা হুঙ্কবদি লায়রদনা

তুংদা খায়দোক্লবফাও যাওদে

ঙল্লোইদবদুবু মতৌ তল্লিংলুনু

ঝামিন্নবা নত্তনা কান্ন'ফংলোই।

লম্বী লম্বাং চৎপা

লম্বী লম্বাং চৎপা

চোকথবনা খোঙ থাংঙমদ্রবা

হুমাংতনা নোং চুবগুম চোৎলবা

শকখঙজদ্রবা অহলবু কনানো?

ঝারবা মতৌদুবু য়েংঙমদ্রে

উবতদা ঐসু ঝারে

ঝাংলেন মীকুপ খরদং

ঝাংপোকশঙ অসিদা পোথাবীখো।

লাইজ দিশিংবু দীখোলাংবীবরা

তরা লুকপু ফংবীগেরা

করি অমত্তা চিংনবীগনু

ঐসু নচাগুলবা মীনি।

লৈজবা অরৈবা পুথোকচরক্লিবা

হরাও হরাওনা ফংবিয়ু

অহলনা দীখোলাংবা কোক্লবদা

ঐগী অঝাবসু কোক্লগনি।

অরৈ অরৈবা ফংমিন্নবা

অঝাবদা অঝা তেংবাংনবদি

থরায় পানবা ওইনবগী

অশেঙবা নুংশিবগী খুদম্মি।

নোংদম নাইদবা মীওইপোক

হয়েং করি ওইগনি

ঐসু ঐনা খঙজদে

অঙাওবা অমা ওইরকপসু।

অঙাওবা মীসু ফাওই

অরাম ঝৌরাংবগী অরাস্তা

ফীভম চাদ্রবা কনা, অঙাওবা

ঙমজবা দান তৌরমসি।

থিংঙমখিদ্ৰবা ঈচেলনি

থিংঙমখিদ্ৰবা ঈচেলনি নমখায়রকপনা হেল্লবা
তুমিলা লৈথোকপসু নত্তে, য়েংদুনা
ঙম্বা মথৈ হোৎনবনি কন্না
ময়াম পূন্না অমত্তা ওইনা।

অদুবু ঈচেলসিনা ওমহনবাদি য়াদে
হু য়াওবা অকনবা ঈচেলনি
ঈচেলসিনা থিংঙমদনা অদুম্মক চেম্ব্ববাদি
লোইনা থুম্মনি হিংফম লৈররোই।

শিগনি নারকনি রাগনি ঋঙদ্রিবা
মমল য়ান্নবা পুন্নি কয়া
ঈচেলসিদা তাউথদুনা মনীং তন্নি
মনীং তমহনবা য়াদে তমহনগুমসি।

থিংঙমখিদ্ৰবা ঈচেলনি নমখায়রকপনা হেল্লবা
অপঙবা অশিংবা ঝাখল পুথোকুদুনা
মখল মখাগী পাস্বে শীজিন্নদুনা
থিংলসি ঈচেলসিনা ওমহনখিবা য়াদে।

ঈচেলসিদা ইরাক্করনবা মীওই কয়া
শকফম কায়না শিঙমদনা হিংলি
শিঙমদনা হিংলিবশিংসে হুম্দোকপসু য়াদা
মথল্লা বাদে, ঐখোয়সু ব়ায়।

ঙসিগী হৌরক্কিবা অঙাংশিং পূম্মক
তুংগী য়ুম্মুরেল ওইরক্কদবা ঙাত্তনি
মাঙহনবা য়াদে অরেন্দদা পুন্নি
অশিবগী ঈরোম্মুংদা ইরাক্কহনগুমসি মখোয়বু।

কল্লসি কল্লসি, কলহৌরসি থবায়শিং
থবায়গী মহুং শিন্ননবা লৈতে
থিংঙমখিদ্ৰবা ঈচেল নমখায়রকপনা হেল্লবা
থিংলসি মরীক অমত্তা চেম্ব্বহল্লগুমসি।

মোংফম ঙাক্তা ঙাইশ্বে

মোংফম ঙাক্তা ঙাইশ্বে
মালেমগী মফম খুদিংদা
মোংফমগী মোংফম ঙাক্তা
মথং মথং থংনশ্বে।

মমা মপা ওইবশিংনা
নুমিদাংগী মতম য়ৌরকুবদা
মচাশিংবু য়ুমদা কৌশিনবগুম
মোংফম্মা মীশিংবু কৌশিল্লক্লি।

মোংফম কৌবা মোংফমদি
মীনা শেমদুনা লৈহনবনিনা
তোয়না তোয়না মৈজাওথাবা
মাগীদি হেন্না নুঙাইজবনি।

মাগী নুংঙাইনবা হোংনবদা
মাগী মৈনুংদা চোংশিনবদা
মীদি য়োং নন্তবনিনা
অদুকী মতীক কিজশ্বে।

মোংফম মানা চিংশিনবদা
মফম মতম চাদ্রিবা
অহল লমনসু ওইদ্রিবা
নহা কয়া'মা শিরে।

অহল ওইবনা লৈহৌরে
নহানা মাঙ থানশ্বে
নহানা শিবসিনি নীংঙমদ্রিবা
নীংশিং নীংশিং ঝাঙঙল্লজ্রিবা।

কায়নবগী অরা হুইদোম লাংবনা
থম্মোয় শোক্কা কপচবা
মীকপ মীরাওখোলবু তাঙল্লিবরা
তাবা ঙল্লিবরা মোংফম।

চিংগী নাপোম য়েংনিংই

চিংগী নাপোম য়েংনিংই
য়েংনিংই হায়দুনসু য়েং'ফংদে
অরাংবা লিল্লবোপ লৈরমগদ্রা
কিজবনা হেত্তা মহাল্লি।

লোকী ঈশিং থক্লিংবা
শাহীং চাববু নীংশিংলকই
চিংগা তময়্যাগী অকোয়বদা
ইনীং তম্মা চংঙল্লক্তে।

লেপ্লাইদনা চেম্বুরকপা তুরেলগী
ঈচেলগী ঈথক ইপোমদা
ইনীং তম্মা শাম্ননিংবসু
ঈচেলসে কনমনখিবনা কিজরে।

অওনবা হায়বা অওনবা
অওনবা অমা লাক্সবা
অহোংবা হায়নবা অহোংবা
অহোংবা নঙ লাক্সো।

অহোংবা নঙনা লাকপদা
য়াওহ্লক্কনু তমখীবা অমত্তা
পুদুনা লাক্সনু শাহীংচাবা
লাক্তুনা ইক্কুরম্মু মখোয়বু।

ফজবা নঙগী ফজবা
তনান তনানবা মশক
মশক্কুবুনি উনিংলিবা ঐখোয়না
লাক্তো ফজবা অহোংবা।

ফজবা নঙনা লৈরবাদি
ঐখোয়সু নঙগুম্মা ফজরনি
অখীবা অমসু লৈররোই
চিংগাগী নাপোম য়েংনিংই।

গলিদা

গলিদা গলিদা গলিদা
গলিদা লৈবা হেল্লোই
হেল্লোই হেল্লোই হেল্লোই
মশীং খীওমদা লৈবনিকো।

শীংথানিংঙাই ওইরবা অদুগুন্নবা
হেল্লোই ময়াম অদুবু
ওকপু হেক ওকুন্নরবা
অদুম অদুম থেংনরদবনি।

থেংনা থেংনবা খুদিংগী
করি কমদৌরকে য়েংঙ
মশকসু অমত্তা মায়দবনি
কেবদি লোইনা কেজবনি।

শক চু খায়দে
জাতি বিজাতি খায়দে
চপ মানে হেল্লোইদদি
পাক্তকুনা ওকুগদগী ওইবনি।

শেল খরা য়াম্মা পায়বা
পায়বদুতনি হেল্লোইনা ওকুজনিংলিবসু
শেল মচীং পায়বদি
তোয়না তোয়না ওকুবিদে।

হেল্লোই মখল য়াম্মানে
হায়রিবা হেল্লোইশিং অসিদি
ওকপু ওকু থেংনরবদো
য়াম্মা শাখীনা নাবনি।

ফত্তবনি ফত্তবনি অমত্তা
মাইবগী থৌনগা য়াদবনি
ডোঙ্কুরনা কনবগা ওমদবনি
তমখীবা লায়নানা নাবনি।

নহনফমদা হঞ্জিনবীরকুবরা

নহনফমদা হঞ্জিনবীরকুবরা, নতেফমদা তেবীরগেরা
অসুক কুইরবা, শাংলবা মতমসে
নুমিৎ, থা, মশীৎ খীঙমদনা
পোইরৈ লমদম কদায়দবু লৈবীরুবা।

খঙবদি খঙদে অশেংবা উরুদবনা
তাবদি তায়, তোয়না তোয়না
ঐগী ইপুরোইবদি লম্গী কৃষ্ণনি
অরাংপমা লৈতনা নুংঙাইনা লৈ।

ইপুরোইবগী নুংঙাইবা, পুন্সিগী তাক্ক
তাজাদুবু য়েংনিংখি খোঙ্গুলসু লীরক্লিংখি
খোঙ্গুল লীবা লাকপদা ইখঙ খঙহৌদনা
ঐবু অমুক শাহীং চাবগী লাংদা।

ইপুরোইববু লাইনি, ঈশ্বরনি খঞ্জবনা
রাস লীলা খুগায়গেদি খঞ্জখিদি
নীংখিনা চাংলেম্ববা রাস লীলা শামরিঙে
পীক্লিবা নচাশিংনা পুন্সি পায়না খাঙলি।

ইপুরোইবনা জগেয়গী খুংখেক্তা উইথরিঙে
পীক্লিবা নচাশিংদি তুফক তুফাই চল
নোংমা নোংমগী লৈরকখিবা অহোংবা
মায়থোং ওনশিনবীরকখিদবনা উইহৌদ্রেদো পুম্মক।

উদবা ওমদ্রবা য়েংলরোই যাদ্রবা
চেনবসু যাদ্রবা চেনওমদ্রবা ঐহাক্তি
হুন্দোক্লসি কদায় হুন্দোক্লেন্নে করম
অদুম্মক লেঙওমদনা লেঙদনা লৈরক্লি।

তুফক তুফাই চল্লম্বা, পুন্সিপায় খাঙলম্বা
ইপুরোইবনা য়েংবীরকখিদ্রবা নঙগী নচাশিং
ঙসিদি চাউরে মতীক চারেনে
নহনফমদা হঞ্জিনবীরকুবরা নতেফমদা তেরগেরা?

কপ্লগনু অমুক তেংথারগনু

কপ্লগনু অমুক তেংথারগনু

পলেম ইমা অপোকপী

ইমা নহাকপু নুংশিবী

নচাগীদমক রাজরক্লবী ইমা।

লেপ্পো যাদনা চেস্বরক্লিবা

ইমাগী মীংলু পিরাং

নচানা করিগী উদনি

ইশুৎসিনা তৈথোকপদি ফংজদরে।

তাইবং মীওইবগী হৌনশা

তাইবং পুন্নি খোঙচৎনি

কাউবা তমদুনা কাউথোকপ্ত্রো

থশ্মোয় লাইমন ওইদনবা।

পলেম ইমা নুংশিবী

ইমাগী অরা মায়থোঙ

নচা য়েংবা ওম্নক্লে

ইমাবু উবদা রাৱেদো।

মীরল্লেন লাইরল্লেন তাইনরে

রাংম রাংমা ওইরেদো

শোক্লা শল্লা যাদ্বেদো

পনথৈ অমা ঝাঞ্চে।

তাইবং পুন্নি খোঙচত্তা

নচাদি তুংইনবসু ওমজদ্বে

তাইবং মীরক তিনবদি

হায়ফম ঝুঙদনা রাৱেদো।

শেংলবা শেংলা লাইরল্লেনদদি

ঈংনা চীক্লা লৈওশ্মী

নচাদি অরাববু কোক্লে

কপ্লগনু অমুক তেংথারক্লগনু।

পৈশা

পৈশা নঙগী নগুণ
অঙকপনি নঙগী নগুণসিদি
করিগা অমুক চাংদম্বরনি
চাংদম্বিঙাই অমা লৈতে।

য়ান্না পায়জগে যাদেদো
খজিক্তং পায়জগে যাদেদো
ইনাক খুনবগীসু পৈশা
লায়বগীসু, অরাবগীসু পৈশা।

পৈশা পৈশা পৈশা
পৈশা যাওদা যাদে
হোটেলদা চঙঙে পৈশা
দুকান্দা চঙঙে পৈশা।

লায়বনা নারবা, ওমদ্রবদা
পৈশা নঙ যাওদ্রবা
নাবগী করিসু কান্নদে
শিরে অদুম মীদো।

ইনাকখুনবনা পায়জবা পৈশা
মরাইবক ফবগী পায়জবনি
লায়বনা পৈশা পায়ওমদবা
উপায় অমা লৈতবগীনি।

তলব চাবগী পৈশা
লাইরিক হৈজবগী মাইনি
তলব চাদবগী পৈশা
লাইরিক হৈহৌদবগী ফংজদবনি।

তলব চাবগী নুংঙাইবা
ফংলকশা পৈশাগী মগুণননি
লাইরিকী চমফম খঙদবা
থবক ফংহৌদবগী অরাবনি।

ঙাইখো

ঙাইখো নঙ ঙাইখো
অমুক্তদি লাকখো কৈদৌবগে
খান্ননু ঐবু অমুক
ঐ অমুক লাক্করোই।

রাখল লম হেনগনু
নঙগী মাঙজবা ওইগনি,
রাখল লম হেল্লেসু হায়গনু
ঐগী মাঙজবনা যাইফবনি।

কবল্লা যাইফবা ওইদৌরিবা
অপঙবা নঙসে পঙঙিদা
ঐদি অপঙবা তাবসনু
নখোয়গীদমক ঐ চংলবনি।

নঙনা চংলিবা লম্বী
লম্বীদুদি অমম্বগী লম্বীনি,
নখোয়গী অঙানবা লম্বীগীদমক
চংলবনি অমম্বা লম্বীসিদা।

পলেম পল্হৌবু নুংশিদ্রবরা
নকপ নপীজাশিংগী খম্ববরা,
মীয়াম পৃম্ববু নুংশিবনা
পলেম পল্হৌবুসু নুংশিবনি।

থাবুম তরা নাউপুরগা
নঙবু ফংজবগী মহৈরনে,
পলেম্বা তাইবংদা পোকপীবগী
খোন্নাং লমননি খঞ্জরে।

পল্হৌ নপাগী অরাবা
কাউরবরনে নঙবু অরাবশিংদো,
পল্হৌগী অরাবা কাউজদে
রাজরকপগী মহৈনি ওসিগীসিনা।

পুলিসে হিংলিবা করিগীদমক্লো

পুলিসে হিংলিবা করিগীদমক্লো
করিগীদমক হিংলিবনো ঐথোয়
হিংননবগীদমক চাবা নত্তে
চারিবা অসিসু শিদিনবগীনি
শিদিনবগীনি থেংনরিবা লানসু
লানথেংনরিবসি শিনবগী নত্তে।

অঙাওবা (নঙ) করিগী ঙাওরিবনো
ঐবু ঙাওই হায়বা
নঙবু ঙাওদে হায়গেরো,
ঙাওবসিবু কমায়না তৌনগে
নঙগী নঙং নতৌদুবুনি,
মসিদি মতমসিনা ওইহনবনি।

কয়াদা থীনা ঙাওরিবা
ফথ্ববা মতমসিদা তাইনরি
মতমসিনা নঙোন্দা কৈদৌরক্লগেনে
মতমসিদি য়াম্মা ফৈ
মী য়াম্মা ফত্তে
মীনা মীবু ব্রাহল্লি।

কনাগী মীনা ব্রাহল্লিবনো
হায়ম্বনে ঐঙোন্দা তম্বুনে,
কনাগী মীনো খঙদে
হায়রুরগা করিবু কামগদৌইনো
তম্বুগী কামববু ফংগদ্রনে
পাউম্বুমসিমতং হান্না পীম্বু।

হিংলিবসে ওসিদংগীরা হয়েং ফাওবগীরা

হিংলিবসে ওসিদংগীরা হয়েং ফাওবগীরা

কনাসু খঙবা ওমদে

ঐসু খঙবা ওমদে

মসিমকসু অরাবা অমনি।

মীওইবা ঐখোয়গী থম্মোয়দা

অরাবা-অমা যাওরি

নোংমখক্তংগী নত্তে অরাবসে

মতম পুন্সদা বারিবনি।

খঙহৌদনা থাজদনা তারিবা

মীশি মীনাগী পাউ

পাউশিং অসিনা ব্রাহল্লি

মীওইবগী থরায় হকচাংবু।

মরাল লৈবখকী নত্তে

মীচম কয়াসু শিরি

খুদি অমদা হায়নবদো

লম্বীনা নত্তে মীননি।

অশাওবা অদোম্মা শাউরিদো

ঙাইহাক্তংদি তপথবীখো পুক্রিং

নখৃত্তা পায়রিবদো থাদোকউ

ঐ চেল্লোই ননাক্তগী।

লানখিবা কয়া লৈরবসু

শোয়খিদিবসু ওমদে মীওইবা

ঐগীসু নুপী'ঙাং লৈহৌরি

অদোমগীসু নুপী'ঙাং লৈহৌরমখিনি।

মপা লৈত্রবা মচাশিং

কনানা য়োকপী থাকপীগনি

অদোমসু নুপী'ঙাং নুংশিয়ু

হিংলিবসে ওসিদংগীরা হয়েং ফাওবগীরা?

তঙদু লৈতাদ্রবা পুন্নি

তঙদু লৈতাদ্রবা পুন্নি
করি নুমিত্তা লৈতাগদবা
করন্না মতমদা মকা লামগনি
কৈদৌঙে ঈংনা চীক্কনি।

তুমশিং ফানা তুমথোক্কদরা
তুমশিং ফাদনা তুন্নদ্রা
শিবা চঙবা তমঙমদে
শূদনা পোথাদুনা লৈথোক্কগদ্রা?

লমদা চথোক্কে মখল্লি
মুমদা লৈহৌরিবশিংগী রাখল
লমদা চথোকখিবশিংগী মরায়
মুমদা লৈহৌরিবশিংনা রায়।

রাখল রাখল রানরে
রাখল লোইনা রানরে
লায়রবশিংনা হেমা ব্রাজে
লায়রবা লায়র'মী ওইবনা।

নোংমগী শিহ্না চৎপদা
লস্বীদা খুদোংথীবা নংলবদা
লাইবক থীদুনা শিরবা
থাগী পেসনবু ফংদেদো।

থোকপীরক্কনু অমত্তা থোকপীরক্কনু
খুদোংথীবা থৌদোক অমত্তা
খুদোংথীবা নঙনদি থোক্কদবগী ওই
খঙদবনদি নাপ্পদা চঙশিল্লক্কদৌরি।

খুদোংথীবা নহাকপু মিনুংশি চেম্বেবরা
থরায় পানববু নুংশিদ্রবরা
থরায়বু অতাঙবনি খনবীমুনে
তঙদু লৈতাদ্রবা পুন্নি।

সংস্কারগী মৈরী খাঙঙমদ্রে

সংস্কারগী মৈরী খাঙঙমদ্রে

বদ্রং বদ্রং হৌবা

পেদ্রেক পেদ্রেক চাকপা

অচৌবা মৈজাও মৈবুলনি।

যুন্নক তাবা জগাদা

থোজাল মপাগী তুরেল'পান্দা

চাকপা মৈবুল ওইরগসু

মৈশা ফাওরকইনে ঐথোয়দা।

হকচাং অসে শাগৎলকই

ফোং ফোং শাগৎলকই

থন্মোয় অসে ওমচাকুরকই

সংস্কারগী মৈরী খাঙঙমদ্রে।

সংস্কারগী যজ্ঞ তৌরিবা

যজ্ঞগী লুচিংবা অহল

করিগুন্না অমত্তা হায়জগে

ঝারৌ পূক্কৌ চাউবীগনু।

যজ্ঞগী থবক পোথাবীরো

অমুক তৌরগনুবা অহল

যজ্ঞ মশীং থীঙল্লভবনা

মনম নমথীব'মা ফাওরক্লে।

নুংশিবা মনম নম্মল্লবসু

হাট শোকই হায়নবদাইনে

নমথীবা মনমসি তোয়শিল্লকুবদি

হকচাং লায়না ওইরোইদ্রা?

লায়না মখল মখল থোঙ্কল্লবনিনা

লায়েংবসু হেজা ওল্লক্লেই

অমুক্তা তপ্প খল্লসিদা

সংস্কারগী মৈরী খাঙঙমদ্রে।

মোরে হঙাইদা উশিন

মোরে হঙাইদা উশিন
মদুনতা পুন্নমক মফরনি
ঙামুদা মীগী উশিন শিনবগুম
মোরে হঙাইদা মীগী উশিন।

মীদি ময়েং তাথরকই
হঙাইদি মরাঙ কায়রে
ইঙা ইঙেন্দগদি অমুঙেইবা
হঙাইগী হঙাই ঙাজনি।

নহানরাইগী মতম অমদদি
হঙাইসে চানবা যাওই
হৌজিক্তি অমত্তা চানদ্রবনি
ঐনা চাদ্রবনিনা চারন্নরোই।

অঙাং ওইরিঙেগী বারীনিদা
অশেঙবগীসু চানরম্মী অওইবগী
হৌজিক্তি চাউরবনিনা ইকায়জরে
খল্লু খল্লুরগবু তুঞ্চৎচরে।

ঐনা তুঞ্চৎচরিবা অসুম্মা
তুঞ্চৎচবগী তুঞ্চৎচবা তুঞ্চৎচদুনা
লাইনা মীবু লৌশিনগনু
ঈপাক্তা ঈরাক্তহনগনু মীবু।

ফমুংদা তুমজরিবা মীবু
মঙদা মঙলাক্কহন্দুনা লৌশিনবীগনু
লম্বীদা চুম্মা চ্চৎচরিঙে
গাড়ীনা মীবু চিংশিনগনু।

নুগী অঙাং, মপা মচা
হরাও তয়াম লৈজরিঙে
কৌথোক্তুনা পুথোকলীষিনু অমম্বদা
মোরে হঙাইদা উশিন।

মৈতৈ পোকপীনা কপ্লিয়ে

মৈতৈ পোকপীনা কপ্লিয়ে
মাঙখিগদৌরবা পুলি কয়াগীদমক
মাঙনবগী লস্বীদা চৎপগী
মৈতৈ পোকপীনা কপ্লিয়ে।

মৈতৈ পোকপীনা কপ্লিয়ে
নিশানা লাইনীং ওইগনু
চাগনু কৈদৌবগে নখোয়বু
মৈতৈ পোকপীনা কপ্লিয়ে।

মৈতৈ পোকপীনা কপ্লিয়ে
নীং থুংদবগী চারিবা হায়বদুদি
নীং থুংদবগা চাঞ্জাক্কা মরী লৈনদে
মৈতৈ পোকপীনা কপ্লিয়ে।

মৈতৈ পোকপীনা কপ্লিয়ে
নীংথুংদববু থুংননবগী হৌরকফমদি
চাঞ্জাকতু চাবনা ওইরোই
মৈতৈ পোকপীনা কপ্লিয়ে।

মৈতৈ পোকপীনা কপ্লিয়ে
হায়বা ব্রাদি তাদবা
অরাবা মশক খঙদা নখোয়বু
মৈতৈ পোকপীনা কপ্লিয়ে।

মৈতৈ পোকপীনা কপ্লিয়ে
অফবা ব্রাখলতবু খল্লু
হোৎনবগী থৌনা লৈমু
মৈতৈ পোকপীনা কপ্লিয়ে।

মৈতৈ পোকপীনা কপ্লিয়ে
নশানা নশাবু মাঙহনজগনু
নশানা নশাবু কঞ্জৌ
মৈতৈ পোকপীনা কপ্লিয়ে।

শান্তি

শান্তি লৈবা লৈবাক
লৈবাক অমা ওইহনবা
মীওইবা ঐখোয়গী ইখৌদাংনি
শান্তি লৈবা লৈবাক।

শান্তি লৈবা লৈবাক
ঐখোয় পূন্না তান্নমিন্নরগা
ভাব তামিন্নরবা মতমদুদা
শান্তি লৈবা লৈবাক।

শান্তি লৈবা লৈবাক
মী মশেল শাউনরবা
তপথমিন্নরগা খন্ন নৈনরবতদা
শান্তি লৈবা লৈবাক।

শান্তি লৈবা লৈবাক
লাইরিক হৈতবগী মীশিংদগী
লাইরিক হৈবনা হেঙ্লবতদা
শান্তি লৈবা লৈবাক।

শান্তি লৈবা লৈবাক
মথক থোংবনা মখা থাবশিংদা
নীংথিনা ভাব তাহ্লবতদা
শান্তি লৈবা লৈবাক।

শান্তি লৈবা লৈবাক
থকশি খাশি ব্যবহারনা
মশক খঙনা চৎনরবদা
শান্তি লৈবা লৈবাক।

শান্তি লৈবা লৈবাক
অফবা ব্রাখলতবু খলঙম্মরবা
অচুম্বদুদা চুম্বা চৎমিন্নরবা
শান্তি লৈবা লৈবাক।

কাউইনহে মীওইবা কাউব্রেনে

কাউইনহে মীওইবা কাউব্রেনে
অদুঙে পুলিগী তানফমদা
নঙবু কমদৌরকখিগেনে হা
নীংশিংঙুনে নতীন্দু য়োংশিল্লগা
শেৎনবা অনী শুদা
ইল্লনবা অনী শুদা
অয়ুঝী চারাদি লৈরবা
নুমিদাংগী চরাদি লৈতবা
মখা অবাং চেন্দনা
ভিস্কারি অমগুম ওইখিবা
গোরোং গোরোং চেনবা
পায়শিনবা নুংঙাইত্রবা চেঙ
চহী কয়া চাদুনা
য়োংশিনবা নুংঙাইতনা লেল্লকখিবা ।
কাউইনহে মীওইবা কাউব্রেনে
তাইবং মীওইবগী হৌনশা
অমদগী নৎত্রগা অমদগী
অমদগী লৌত্রসু অমদগী
মথং মথং মথং
মতেং খর খর লৌরতুনা
খরা মথৈ শাফরকখিবা
বাদুনতা অদুমদি লৈনদবনিনা
পোকপা শিবা নাইবা
অহান অকোনগী হৌনবী
মীওইবা খুবাক খুনল্লি
হায়রিবা পাউরৌ অসিগুম
নুংঙাইবগী নুংঙাইবা ওইরকপ্তে
মাঙলমচংকী খৌদোকলিং নীংশিংলুদ্রে

তেংবাংনরকখিবা কয়াসু উশিন্নখিদ্দে
কাউইনহে মীওইবা কাউপ্রেনে।

কনানা রাজরকপদগী ওইরকখিবনো

কনানা রাজরকপদগী ওইরকখিবনো

লাইরিক লাইশু হৈরবা

নমানবা মীরক তিল্লাবা

অফ-ফত খঙলবা

মতীক চাবসু ওইরিবা

মীনা ইকায় খুল্লরিবা

পুল্লমক করিদগী ওইরকখিবনো?

নপানা মীগী মখাদা

নঙগীদমক উপায় থিরকখিবা

নপানা নোংমগী চারা তান

নঙগী অরাংপা লৈহল্লকখিদবা

অফং অফং শুবনা

নঙগী লাইরিক্তগী হোংনরকপা

পুল্লমক কাউশ্রবরো নঙবু।

নঙনা মশক নাইবা ওইরক্লিবসে

ঈশ্বরনা নরায়বক্তা তল্লকবসু

নঙবু লমজীং লমতাকপা

নঙবু হোংনবীনবা লৈরমদ্রবদি

ঙসি ওইরক্লিবসে ওইরক্লোইনে

মুন্না অমুক্তা খল্লুনে

কনানা রাজরকপদগী ওইরকখিবনো।

অঙাং ওইরিঙৈগী মতমদা

মুল কারমদাইগী মতমদা

খঙহৌদনা চুথরকখিবা নোং

ছাতিন অমফাও লৈতদুনা

হোংঙ মনানা কৃপুনা

ইমানা মুল থিল্লকখিবনি

ইচাদি মুল কাদ যাদেনা।

পাঙ্গলনা শূরগা চাবা
শুদবা নুমিত্তা রাবা
শুদবা কনানা খঙলোই,
নমা নপা ওইবনা
অরাবা মশক খঙবনা
ইচা নঙবু ব্রাহ্মিংদে
বাদনবগীদমক লাইরিক তমহন্নবা
হোৎনজরকপা রাজরকপগী মই
নঙনা হৌজিক মী ওইরবনিনা
নখা থাবা ননাওশিং
নুংশিবা মীৎয়েং য়েংদুনা
নঙনা অমুক হোৎনরো
নঙগুন্না মখোয়সু শক্লাইনবা
কনানা রাজরকপদগী ওইরকখিবনো?

করঙ্গন

করঙ্গন করঙ্গন করঙ্গন
করঙ্গনগী করঙ্গন ঙাক্তনি
করঙ্গন যাওদববু লৈরিবরা
করঙ্গনগী করঙ্গন ঙাক্তনি।

করিগুস্বা অমগীসু করঙ্গন
মী'মা উনবগীসু করঙ্গন
রাহৈমতং হাম্ভবগীসু করঙ্গন
খওদবমা হংবগীসু করঙ্গন।

ঈশৈ শকপগীসু করঙ্গন
অইবা অমগীসু করঙ্গন
মীয়ামগীদমত্তা হোৎনজবসু করঙ্গন
য়ারব'মা পুথোকচবগীসু করঙ্গন।

করঙ্গননা খুৎ থিন্দোক্কি
পীরক্কো পীরক্কো পীরক্কোনে
পীনিংদে পীনিংদে পীনিংদে
লৈতবনিনা পীনিংদে পীগদবনা।

লৈতদুনা অমত্তা পীদ্রবনিনা
থবক খুদিংমকসু ফোরশাৎ
করঙ্গনগী খুত্তুনা উবীদে
পীবা ওমদবগী অরাবা।

বুদ্ধি জ্ঞান লৈজবা
হোৎনবা কনবা অরেস্বনি
মতমসিদা চন্নফম লৈতে
করঙ্গনগী খুৎনা ইহোকপীরকই।

মাঙখিগদৌরবা মমল য়াল্লবা
পোৎশকপু মাঙ'য়াদে খনবিয়ু
খনবীগদবা পাম্মুবীগদবনা পাম্মুবীদ্রবদি
নোংমদি শোয়দনা মাঙখিগনি।

কম্মা নোন্ধনু ব্রাহ্মখিনি

কম্মা নোন্ধনু ব্রাহ্মখিনি
কম্মা কম্মা নোন্ধনু
কম্মা লাউ খোংগনু
বি পি ষ্ট্রোক তৌগনি।

ষণফাও ব্রাইনদ্র মতমসিদা
মী খংনবা পায়গনু
হাট ফেল ওইরগা
লান্দবনা দশা তাইনি।

মীওইবা ঐখোয়গী শীংলিসে
লংলা'মনা হেন্না কল্লমলে
বি পি ষ্ট্রোকতা তৌনত্রে
বি পি ষ্ট্রোকনিদা হায়নত্রে।

হৈনৌ অমুনবা ফজবা
মনুংদা তীল চঙবা খঙনদবগুম
মীওইবগী হকচাং মনুং
পংথরিবরা পুমথরক্লিবরা খঙঙমদরে।

হিংলিবনি হায়দুনা হিংলিবসে
বিট অমবু লৈরত্রে
তনবু তল্লে খল্লবদা
তন্বনদি কান্নরোই অদুনদি।

মখল মখেল কয়্যাগী
খোন্ধক্লিবা লায়না লায়ওংশিং
রেদিও টেলিভিজন খবর খক্তদা
তানবা য়েংনবদংনদি মপুংফারোই।

লৈকায় লৈকায় খুদিংদা
অখঙ-অহৈবু কৌজরগা
তান্ন-খল্লবা পাউতাক লৌবতনা
হকচাংদা কান্নবা ফংগদ্রা খল্লি।

লক্ষীসিবু মল্লিবরা ঙাল্লিবরা

লক্ষীসিবু মল্লিবরা ঙাল্লিবরা

খর খরদি ঙাল্লি

ঙানবগী ঙানবা ঙাল্লোদনা

মমশিনবনা মহেল্লকই লক্ষীসিদা।

হে লক্ষী লমশাং

লক্ষীদি অসুক শাংলগা

মমশিনবনা অসুম হেনগৎলকুবদি

লম্বেলসিদা করম্মা চৎকনি।

ঐখোয়দি মীওইবা ওইবনা

অমম্বদা চৎপদি ঙুমদে

অঙানবা মঙালবু পাম্মী

অঙানবদা চুম্মা চৎনিংই।

অযুক নুংখিলগী মতমদফাও

খুদি পংখীদা থীরসিদা

অমম্বা নঙগী লক্ষী'সিদদি

করিবু থোকঅগবা মীওইবা।

লৈচীল নোংথাঙনা হাইদোকপগুম

হাইদোক্কা হাইদোক্কা হাইদোক্কা

পাইত্রো মফম খঙদনা

চৎত্রো অমম্বা চৎত্রো।

অমম্বা নঙনা অদুম্মক

মমদুনা মম্মা লৈরবদি

মী মশেলসু উনদরে

মীনা মীষু কীজনরে।

অমম্বা নঙনা চৎত্রবদা

অঙানবা মঙালগী লক্ষীশিদা

কিগনু ঐনি, নঙ ওইরে

ঐখোয় মশেল কিনরগুমসি।

নঙসু ফতে, ঐসু ফতে

নঙসু ফতে, ঐসু ফতে
মাসু ফতে, নখোয়সু ফতে
ঐখোয় ময়াম অমত্তা ফতে
খল্লি মখোয়দি হৌজিক হৌজিক্তংগী।
চাক পুক থন্ন চারগা
তপ্পা ঈৎনা জ্ঞান তানা
তানা খন্নসি, খন্ন-নৈনসি
নৈনসি হায়বা অমত্তা য়াদে।

চাসি থকসিদি ইয়াদা য়াই
শেৎনবা পীগনেদি, লৌগদবনা হাল্লি
ফগদব'মত্তং তাম্মসেদি থবক চিল্লি
নখোয়দা নত্তে, ঐসু চিল্লিবনি।
নখোয় ঐখোয় ময়ামগী মরত্তা
অব্বাৎ অপা অশোয় অঙাম
পুম্মমক য়েংশিনবীনবা মীওই'মা থমগদবনি
অপূনবনা শেল্লগা থমগদবা মীওইবনি।

পংথম থম্মসু হেত্তা য়াদে
মীশক খঙনা খঙলবদুবু থমগদবনি
করম্বা মীশক্কো কনানো মদুদি
মীয়ামগীদমক খনবীগদবা থম্মোয় শেংবদুনি।
থম্মোয় শেংবা, পুকচেল চাউব'মা
মীয়ামগীদমক মহুং শিন্দুনা থম্মদা
নখোয় ঐখোয়গী ইশাগী হকনি
তুংগীদমক খল্লগা ব্রাখলনা লেপকদবনি।

ব্রাখলবু ব্রাখল'মনা হুবা ওমদবনি
ইশাগী হকপু হক'মনা মুনঙল্লোইদবনি
শেল পুরগা থেহ্না লাকপদা
য়াহৌরিবা নখোয় ঐখোয়সে পঙলদ্রসে।

তাম্র-খন্ডহৌবা, নৈনহৌবা বাৎপনা
মফম মরাং, খঙদবা অমবু
ময়ামগী মল্ং শিন্দুনা থাজিনস্ত্র
মল্ং অদুনা করি ওইরকদৌরিবা।

অকাবনা কাড্রিঙে, অমুক্তা ইনখংগীম্বু

উনানা লৈমায়দা কেন্হরক্কাগা চাইবগুম

শেলয়াম্মা নমীংতা জাই জাই

শেলয়ামদুবু লৌরগা ইনখংতুনা কাহনখিবনি।

পাখংকনু পাখংকনু পংপাদসু পাখংখিনু

হামদি খল্হৌদ্রগা ওসিখক্তংগী খল্হরনু

স্বর্গদা কাশ্রবনি লৈমায়দা কুমথরক্কাবোই

অকাবনা জয়নি, কাহনবনি ময়াম্মা।

অচুস্বা

অচুস্বা অচুস্বা অচুস্বা
কদায়দবু লৈরিবগে অচুস্বা
মমিংখক্তংদি তাজরে ঐখোয়সু
মশক্তি উদরি অচুস্বা।

মশীং থীঙমদবদি লায়রদনা
অমখক্তং ওইরবসু উজগে
অচুস্বা নঙগী অচুস্বা
লাক্কো অচুস্বা নঙ।

মতম কুইনা শাংনা
চহী মশীং থীঙমদনা
অচুস্বা নঙনা অদুস্মক
মীওইবশিংগী মাঙদা লেপ্পদ্রবদি।

অরানবতনা থল্লবা তাইবংসিদা
অচুস্বগী মশক উদনা
অসুস্মা অসুস্মক লৈরগদি
অরানবদা লান্দুনা শিরগনি।

মমল য়াল্লবা থরায়
মীওইবগী অপাস্বা অধিকার
পুক্রিংগী অরেপ্পা ফিরেপ
অকনবা নোংলৈনা হুন্নক্কে।

অচুস্বনা মাঙদা লেক্সীরবা
ওল্লোইয়ে হুমখিবা নোংলৈনা
অশীং-অবাস্থানা লাকপদা
চেকশিনসি ঐখোয় ময়াম।

পংলৈ পংলৈদমক লৈথোক্কুগুমসি
অচুস্ববু চুস্মা থিগৎমিন্নসি
অপুনবগী পাঙ্গল ওইননবা
ইশাগী অধিকার মাঙখিদনবা।

অশেঙবা লৈত্রবা ইরৈবাক

অশেঙবা লৈত্রবা ইরৈবাক
অচুম্বা চংত্রবা মীওইবা
অমোৎপনা থল্লবা ইরমদম
থীরেদকো ইরমদম নঙসে।

থীনিংবা কনাবু লৈবগে
ফজবা পাম্বা ঙাক্তনি
ফজববু ফংননবা তাম্বদা
থীহ্নবীবনি ইরমদম ঐবু।

অদুদি করম্বা অমুক
ইরমদম নঙগী ইরৈবাক
নঙগী ফজবা শক্তম
শক্তমদুবু করম্বা ওইরকখিগনি।

ইরৈবাকী শক্তম ফজহ্নবদি
শেল চঙবা নত্তে
মরম চাদবা শেলগা
লৈনদে মরী অমত্তা।

অরানবগী শরুক যাওত্রবা
লানবা হৈজত্রবা তুশোল্লবা
তুশোল্লবা মহাক অদুগীদমত্তা
অঙম্বা তেংবাংবদুবু অশেঙবনি।

তুশোল্লবা অমগীদমক তেংবাংলুগনু
মঙোল্লা তেংবাংবদি কান্ন'ফংলোই
অকনবগী তেংবাংঙু হায়দুনা
সীশিল্লি শেলগী খাউজাউ।

কাউখি পূম্মক ইমুং-মনুং
শেলগী খাউজাউ উবদা
য়েংবীরমদে অশোনবগী তুংগীদমক
অশেঙবা লৈত্রবা ইরৈবাক।

চৈগী নোংজু চুথরকপদা

চৈগী নোংজু চুথরকপদা

ছাটিন লৈজদবা কনানা

চৈগী নোংজুনা চোত্তনবা

অনকপা ম্য়ুয়াদা চেনশিনজৈ।

মিনুংশি খঙদবা নুংশিহৈতবা

চৈগী নোংজু অদুনা

তান্ন-তান্নদুনা চোৎহল্লি

উপায় লৈজদ্রবা মহাত্তো।

চোৎশিনবনা অসুম হেঞ্জিল্লকুবা

খাঙফম খঙদ্রবা মহাত্তুনা

লাউরকই, চৈগী নোংজু

চৈগী নোংজু হাংলো।

খান্না যাদবা নোংজুনি

খান্ন খান্নগা হেঞ্জিল্লকপা

খামঙমদ্রিবা নোংজু অদুনা

পুমচোৎ চোৎনা চোৎহনবিথি।

অঈংবগী শরুক্কা হেঞ্জিল্লবা

উপায় লৈত্র' মহাত্তো

জ্ঞান মাঙনা বান্হুথি

লৈমায়থত্তা অদুম্মক তুমথথি।

লোন্না লোন্না য়েংজৈ

লৈচিল্লত্তগী থরানমিচাক্কা

অদুবু করি উপায়

উপায় অমত্তা লৈতে।

অচিকপা তাঞ্জাবু য়েংলগা

মীকপ থোক্কা হৌদোকপীরকথি

নোংদোল থকী থাজনা

তাখিদরে অদুম্মক মহাত্তো।

মশীং খীঙমদ্রবা লেন

মশীং খীঙমদ্রবা লেন
খঙহৌদনা অমুক 'মুক
অকনবা শাফুগা লোয়ননা
তারকই লেন ময়াম।

লেন মপৈ'মনা লান্দারকপদা
মীয়াম কায়না চেম্নৈ
অকনবা লেনগী মখোল্লত্তা
মীয়ামগী খোহুংসু য়াওরি।

অদুবু মীয়ামগী খোল্লাউনা
লেন মরুবু ওকঙমখিদে
অথোৎপা মীওইবগী হকচাং
লেন মরুনা ফাওদুনা।

অপুনবগী খোঞ্জেন্না অমত্তা ওই
লাউশিল্লি লেনগী মায়কৈদা
করিগীনো নঙনা তমথীরিবা
হৈথরক্কগনু ঐখোয়গী হকচাংদা।

তাৰা হৈতে লেননা
উপায় লৈত্রবশিংগী রাই
হেন্না হেন্নদুম কনশিল্লকই
লেন মরুগী শাফু।

মীওইবা অমা উয়াদে
তোক তোক তারকই
ময়ুম ময়ুমদা চেনশিল্লবসু
অচৌবা লেনদুয়া য়ৈথরকই।

অমাঙ অতা থোকহল্লি
মীওইবগী থন্মোয় কায়হল্লি
পানফম চাদদুনা শিরবদদা
লেপখি মশীং খীঙমদ্রবা লেন।

মীহাংপা

মীহাংপা মিনুংশি খঙদবা
নঙদি মিনুংশি খঙদবনি
মীওইবা ওইনা পোল্লগসু
নঙনা মীবু হাংলি।

চাক চাদবা শাহীং চাবনি নঙদি
ঈবু ঈশিং ওইনা থকপনি
মদুমক্লনি নঙনা মীবু
হিংনা হাংলিবা হিংহাংলিবা।

মচা কায়নরবা মমাশিং
মপুরোইবা কায়নত্রবা নুপীশিং
মখোয় পৃস্বনা কপ্লবু
নঙনা য়েংলি লীলাগুম।

নঙগী ঈতৈবা নখুতুনা
মীওইবগী হকচাংগী কায়াংপু
শা শেম্বগুম শেমদুনা
মচেং মচেং ককথখিবা।

মথৌ মাঙদ্রিবা থাঙপাক
হেমা মথৌ হাপকৎতুনা
ককথররো লাউ ঐখোয়বুসু
নঙগী নবুক থন্ননবা।

নঙনা মদু ওমদ্রবদি
ঐখোয়সু শাহীংচাবা তন্ননি
অহানবদা নঙবু কত্তুনা
মতূপ নাইনা শেন্ননি।

ময়া খৌবা থাঙশাংনি
ইপা ইপুনা থন্নীরম্বনি
য়েংঙ নঙসু থাঙশাংসি
মথৌ কয়ামুক যাওরমগনি।

জেনরেল ষ্টাইককী লোটুরি

জেনরেল ষ্টাইককী লোটুরি
য়াওনিংদে ঐখোয়দি য়াওনিংদে
করিগী নমদুনা য়াওহনবীরিবনো
জেনরেল ষ্টাইককী লোটুরি।

জেনরেল ষ্টাইককী লোটুরি
লাউ খোংবতদা বারে
চাবা থকপা চঙদ্রে
তুস্বা হীপ্পা ওয়দ্রে।

চাদবদগী কয়া'মা চোকথরে
তুমদবদগী কয়া'মসু নারে
নোংমা কাংদনা অসুস্মক
লোটুরি লাউহনখিগদ্রা মীওইবশিং।

জেনরেল ষ্টাইককী লোটুরি
লাউননবা শেম শারিবা
অশাওবগীনা শিবগী চৈরাক
শাউহৌদবশিংগীনা অরাবগী চেনা।

জেনরেল ষ্টাইককী লোটুরি
লমদমসিদা হৌহল্লগুমসি য়াওহনথ্রসি
মুথৎথ্রসি মমি তাহল্লরোইসি
মৈতৈ পোকপীনা য়াদ্রে।

অপুনবগী হন্নাইদ্রবা থৌনানা
লাংগী শক্তম ওইদুনা
উপতুনা খোন্না ফারগা
য়াইফৌ ফৌনা য়াওহনথ্রসি।

ইঙাগী নোংজুনা চামথোকথ্রব'তুংদা
লাউরসি শান্তিগী খোন্নাউ
পীরসি শান্তিগী পাউজেল
মায়কৈ মায়কৈ খুদিংদা।

তুরেলগী ঈচেলনা কপ্লক্কে

তুরেলগী ঈচেলনা কপ্লক্কে
হীক্কা হীক্কা তেংথারক্কে
মীওইবা নখোয়সে ফৎখিদ্রেদা
মীওইবা নখোয়সে হাকমনপ্রোদা।
লাইজা ঈশিং ঈচেলসু
অঙাংবা মচু ওলহনবীরে
লাইজ ঈগী ঈরোমুংদা
লেন্নে ঙাসু মনীং তমঙমজদ্রে।

তুরেলগী লাইজ ঈশিংনা
ঈরৈ কন্না চেস্থবদি
মহৌশা লাইরেস্বীগী হৌনশানি
ঈশ্বরগী খুৎশেম্মি মসিদি।
অঙাংবা ঈখেঙনা চাইথরকপদি
তর্পন হৈশোয়গী মহ্ৎলা
ঈনা ঈরম ফাভুনা
করিগী চেস্থহল্লক্কি তুরেলসিদা।

অঙাংবা ঈনা ফাজিনবীদুনা
ইনীং তল্লসু চেস্থঙমদ্রে
ঈথক ইপোমসু হৌঙমদ্রে
ঈগী ঈচেল'মনা থৎচিল্লক্কাবদা।
খঙঙু হে মীওইবশা
অপুনবা ওইবা নুংশিনবগী
নুংশিগী ঈচেল চেস্থমিল্লবদি
তুরেলগী ঈচেলসু যাওজগে।

অঙম অঙম হাৎনবগী
ঈগী ঈরম ফাৎথরক্কাগনু
তুরেলগী ঈচেলনা কপ্লক্কে
হীক্কা হীক্কা কপ্লক্কে।

মচা কায়নবগী মৈচাক

মচা কায়নবগী মৈচাক
মৈচাক'মা মৃৎলু যাদ্রিঙে
মচা অনী কায়নবগী
মৈচাক্লা মৈজ্ঞাও হৌরক্লে।

ইমাগী ইবুংঙো হায়জদ্রে
কৌবগী খোঞ্জেলসু থোক্ত্রে
তেংথাদুনা অমুক কপচদ্রে
কল্পগী পাঙ্গল যাওদ্রে।

হান্না চৎশ্রববু কৌগদ্রা
কোন্না চৎশ্রিববু খামগদ্রা
কৌফমসু খঙদ্রে মমাদি
খাম্বসু ওমহৌদ্রে মচা'নীবু।

শোকথরবা মমাগী থরায়না
খোঞ্জেল থোক্লা কৌঙমদ্রবসু
থরায়গা হকচাংগা পুল্লিবনা
মীংলুগী পিরাংদি লেপ্লাইদে।

লৈয়েং ফাইনা তপ্পা
অঙাওবীগী চোইরোলগুম লোল্লকই
ইচাগী মশকসু উফংদনা
ঐবু অসুম লৈরগদ্রা?

ইচাগী মশক উহনবীয়ু
ইচাগী মায়থোঙ য়েংজগে
লৈত-লায়র কোক্লবা
নোংমগী চরা তানবা চৎশ্রিবনি।

বারুবগী চেম্বরকপা হুমাং
মমাগী ফিজিনা তৈথোক্কদগী
মচা হল্পকপবু ঙাইরি
য়েংঙল্লিবরনে মীওইবা মমা ওইবীবু?

ইমাগী ইবুংঙো নুংশিবা

ইমাগী ইবুংঙো নুংশিবা
ইবুংঙো নঙবু কদায়দনো
ইমাবু অমুক লরুরগনু
থোক্কো ইমাগী মাঙদা।

মৈনুংদা চোংশিনবসু য়ারোই
মালেম লৈরোন্সুংদসু চঙ'য়ারোই
তুরেলগী ঈচেলদা তাউথ'য়ারোই
অশুকপা জঙ্কলদসু মাঙখি য়ারোই।

ইচাগী নুংশিরবা খোঞ্জেল
তানিংলে ইমানা খোঞ্জেলদুবু
ইচাগী মায়থোঙ উদনা
ইমা লৈবা ওমদে।

ইমাগী ইবুংঙো নুংশিবা
শাহীং চাবগী লাংদা থুদ্রিঙে
ইমাগী নাক তল্লকো
ইমানা চেৎনা কোনগে।

ইমাগী ইতম্বাক্তা লৈরিঙে
তমথীরবা শা-কৈনা
ইচাবু শেৎতুনা চাঙল্লোই
চরা তানবা চৎত্রগনু।

ইচানা ইমাগী মাঙদা
মোমোন নোক্কা লেপ্পদ্রবদি
ইমা হিংবা ওল্লরোই
লাক্কোনে ইমাগী ইবুংঙো।

লাক্কো লাক্কো চেল্লকহৌরো
শাহীং চাবনা লান্দারক্কদৌরে
ইমানা ইচাবু ওইরিয়ে
ইমাগী ইবুংঙো নুংশিবা।

ইচা হল্পকপা ওইখিনি

ইচা হল্পকপা ওইখিনি

ইচা হল্পকপা ওইখিনি

ঐগী ইচা হল্পকখিনি

ঐগী ইচা হল্পকখিনি।

ঐগী ইচাদি মবম ওকপনি
মচে মচল মনাওশিংগীদমক
নোংমগী চবা তানবা চৎখিবনি
হয়েংগী তুংগী য়াইফনবগীদমক।

লানবা হৈজদবা ইচানি

হাৎন-শুনববু পামজদবনি

শাহীং চাবা ওমদবনি

মনা মশিংতবু চাবনি।

চাবা মচেং চা
তুংসু তুমশিং ফাদা
মপাঙ্গলনা শুজবগী হুমাংমলনা
মুমগী অরাংপা মেঞ্জবনি।

অরা-পোৎলুম পুবদা

ঝারবা ঐগী ইচানি

মফম কদায়দবু পোথারিবা

হৌজিক ফাওবা লাকুরি।

পঙস্তেদা ইমাগী ইবুংঙো
কদায়দবু পোথাদুনা লৈবিবা
মতম ফরবসু মী ফৎনদে
মুমদা পোথাররো লাউনে।

ইচা হল্পকপা ওইখিনি

ইচা হল্পকপা ওইখিনি

ঐগী ইচা হল্পকখিনি

ঐগী ইচা হল্পকখিনি।

মৈতৈ নৃপীগী থোনা

মৈতৈ নৃপীগী থোনা
উখিদবা কুইবনা কাউবমাল্লে
ইনৌ নৌনা উৎলসিবা
মৈতৈ নৃপীগী থোনা।

নংত্রগা তুমিন্না লৈখোক্লসিবা
পাঙদবগী শঙ্কোন লৌদুনা
নমাঙ ইমাঙদা থোক্লিবা
থৌদোকসিবু অসুম্মক য়েংলগা।

থা তবা নাউপুবক্লগা
ব্রানা ফংজবা ইচা
শাহীং চাবনা অসুম চাশিল্লকপসিবু
মখোয়গী চাকথাক্কীদমক পোক্লম্ববা।
মমা ওইবীগী লিংজেল
থোনা পুথোকপা ওল্লোইদ্রবী
মমা ওইবী ঐখোয়লিংবুসু
চাহনত্রসি শাহীংচাবদা চাকথাক।

য়েংঙমখিদ্রবা থৌদোক কয়া
থোকত্রে মশীং থীঙমদনা
উনিংদবা কয়া কয়াসু
উদুনতা লাকত্রে ওসিফাওবদা।
খাঙঙমদ্রবা কয়া খাঙলক্লি
থম্মোয়দা খুংতুম শুদুনা
অদুবু পুম্মকশিং কাউথোক্লগা
নুংশি চান্ননা লৈমিন্নবসি।

মালেম ইমাগী তম্পাক্তনি
মীওইবা ঐখোয়না লৈবিবসে
ঐখোয় মশেল য়ান্নবদগী
ঈখেঙ মালেমদা তাহ্লগুমসি।

হিংননবগী লস্বীবু কদোমদনো

হিংননবগী লস্বীবু কদোমদনো
হিংননবগী লস্বীবু কদোমদনো,
মফম কদায়দবু লৈরিবগে
হিংননবগী লস্বী অমা।

মাঙপাংনা চংলে লৈরস্মী
অশিবগী থরায় য়াওদ্রবা হকচাং,
তুংলোমদা চংলে থেংনৈ
অকিবগী শক্কোন কয়া।

অরাংপাংনা চংলে ঔইরস্মী
তন্নরাই ময়াম অমনা,
মখারোমদা চংলে খংপ্রেক
অশিবা ময়াম উরুবদো।

উপায় থিবা তোন্ধগদ্রা
চাদদুনা শিবা তারিবরা
হিংননবগী লস্বী খুদিংমক
শা কৈনা থংস্ত্রে।

অসুক চাওখংলবা মতমসিদা
থরায়বু ময়াম লৈতনা
অদুম্মক পংশিদা শিরগদ্রা
হাংহল্লদ্রা ঐখোয়বু হিংহাত্তা।

চাওখং চাওখংলকপা হেনগৎলক্কুগা
অশিবগী চাংসু হেনগৎলক্কুনা
চাওখংপগী মাঙওইননা অশিবনা
মাঙ থাদুনা চংস্ত্রগদ্রা?

হিংননবগী লস্বীবু কদোমদনো
ককঙাওনরে মীওইবা ঐখোয়
অরাবদা অরাবা ওইরে
হিংননবগী লস্বীবু কদোমদনো?

কনানা লাল্লিবনো, কনানা চুল্লিবনো

কনানা লাল্লিবনো— কনানা চুল্লিবনো

অমসু লান্দে— অমসু লান্দে

অমনসু চুস্মী— অমনসু চুস্মী

অনীমক চুস্মী— অচুস্মা ঙাক্তনি।

অবানবা হায়বা অবানবা লৌথোকথ্রগা

অচুস্মখক্তং ওইহনসি অচুস্মদা লেপসি

অমসু শাউবনু অমসু তপথবো

ঐখোয ময়াম পূন্না পূনশিল্লবসি।

অঙাং মচা পূন্না শান্মিম্ববগুম

ঐখোযসু শান্তিগী রাবী শানসি

শানবদংসু নভে— ব্রাখল খল্লুম্বিসি

অচুস্মা পুথোক্তুনা শান্তি থল্লসি।

ঐসু অশেংবা শক্কোন অকনবা

নঙসু অকনবা শক্কোন অকনবা

অশোনবগী অশোনবা অশোনবা

চপ মান্নবা মীওইবা মশেলনি।

নখোয ঐখোয অসুম খংনববদি

য়ুমথংনবা মী'খোয়না পেন্না নোক্কুথ্রগনি

অশিংবনা ইনশিল্লুনা তোয়না খংনবসে

ঐখোয মশেল পঙবদগী ওইবল্লে।

খংনবগুমসি ঐখোয খোযশাউনবগুমসি মীওইবশা

নখুং নখুংতা পায়বিবা থাঙপাক্তো

চাংলোন ব্রাংমদা লাপ্পা হ্নদোকথ্রো

ঐখোয়গী লাউ খোংবসু লেপ্পগে।

পীক্লিবা নচা পীক্লিবা ইচাশিংগীদমক

তুংগী পুজিগীদমক অফবা খনমিল্লদুনা

অনৌবা আশাগী যেম্নীং হ্নবীরসি

অকি-তুজুং পাখং মিপাইহ্লগুমসি।

অনৌবা চাক্লাম খোঙচৎ

অনৌবা চাক্লাম খোঙচৎ

চাক্লাম খোঙচৎ অমা চৎলসি,

চাক্তি চাদনা চৎকদরা

ঐখোয়দি চৎপা ঙল্লোই।

করিগী ঙল্লোইদৌরিনো ইচাশা,

কম্মায়না ঙমগদোইনো ইমা

চাক লাম্বনা পূক তৎলে

লম্বীদা বাহুরদি কম্মাই তৌদোইনো।

বাহুরগা বাহুরেদনা কমদৌনি

মুমদা লৈরসু লাম্বদবা

লম্বীদা চৎলসু লামদৌরবা

লান্বে লাম্বা মাম্বদ্রো।

চাক থোংঙো ইমা

চাক চারগা চৎলসি,

চাক থোংনববু লৈরবদি

চাক্লাম খোঙচৎ কৈদৌ চৎলুদোইনো।

নহাম্বা খুদক্কী ঈরাংদুদা

পোৎসু য়োনফম খুঙদনা হল্পক্লে

ঙরাংনা বন্দ ওইবনা

ইমা কৈথেল কাড্রে।

অরৈবা মঈসু চাথোক্লে

ঙসিনা জেনরেল ষ্ট্রাইক

মাদে হায়বা খঙহন ঙমদবা

মশীং খীঙমদনা থোকহল্লিবা।

অপঙবা কনানো থিরুরসি

ঐখোয়গীসু দাবী'মা তালহৌরসি

অনৌবা চাক্লাম খোঙচৎ

চাক্লাম খোঙচৎ অমা চৎহৌরসি।

অইবা অমগী নীংঙমদবা

অইবা অমগী নীংঙমদবা

অদুকী মতীক নীংঙমদে

ফোঙদোক্কদনা করিবু কান্নরুগনি

ফোঙদোক্তবসু যাদেদো মীয়ামদা।

পামজরুবদগী ইজবা অইবা

মীয়ামদা খুঁদোল তমজগদবসু

চেনা ওইনা চাই'মাদবনিনা

লেপুনা খুঁদোলসু তমঙমদে।

ইররোই খন্দুনা লেপ্পুরসু

রাখলনা হেত্তা য়ারত্তে

অঙোবা চেবাংগী মথক্তা

কলমগী মুকহীনা তাখি।

রাখলনা তত্তনা হায়রকই

অইবা নঙগী ননাত্তা

কোয়শিন্দুনা পৈদুনা লৈরিবা

ময়েকশিংসিবু মালঙদা তিলহনত্তদরা।

মদুসু যাঙল্লোই য়ানিংদে

অইবগী খুঁং যাওদনা

রাখলগী ময়েক্কা করম্মা

চেনাথক্তা খুঁতুনা ইবীয়ু।

নাকেহু অমা লোইখিদুনা

অনৌবা য়েমীং লাক্কি

লোইত্তবা নাকেহু লাক্করোই

রাখলগী ময়েকপ্পু মাঙহনগনু।

অমম্বা মীওইবগী লম্বীসিদা

ময়েক্কা মঙাল লীঙল্লোই

শেল যাওদ্রদি মাদবনিনা

অইবা ময়েকশিং অদুম্মক।

মৈতৈ কংলা লাইফম

মৈতৈ কংলা লাইফম
কয়াদা নীংথিজনা ফজব্বা
য়েংবদা পুক্রিং হুরবা
ফজবগী মথেল'মসু য়াওরক্লে ।

অসুন্না ফজরক্কা হাযবা
থাজবা লৈরুদে মফমসে
মফমসিগী অকোয়বদা ওসিদি
অশোংবা হায়বদো লৈত্রে ।

ইবুধৌ মহাকী শঙলেন
নীংথিজনা শঙলেন পুথোক্ত্রিঙে
মচা মশু ওইবশিংনা
হান্ননা অকোয়ববু শেংদোক্কা ।

হায়ফম খঙদনা ফজরে
হায়নীংঙাই লৈতনা থাগৎলি
ইবুধৌনা হরাও তয়ান্না
পাইয়া পুক্রিংবু পেনবীসনু ।

থাবুম মশীং থীঙমদা
চহী লীশাং লীৎনা
নরক মোংশোং মরক্তা
ইবুধৌনা বানা লেঙ্গকথিবা ।

ওসিদি পুন্মক কোল্লবনিনা
কংলা পুং মথক্ত্রগী
ইবুধৌনা মীংয়েং শাংখৈরকপদা
পুন্মকপু ময়েক শেংলল্লগনি ।

নুমিৎ থানা লৈরিমখৈ
ইবুধৌনা চানবীবা ওইসনু
অকোয়ববু তরু তনানহল্লিবা
খায় পুন্না পুন্মকপু ।

চাক এঞ্জাং ঈশিং

চাক, এঞ্জাং, ঈশিং
হিংবদা যাওদবা যাদবনি
ফৌদগী চেঙ ওল্লি
চেঙদগী চাক ওইবকই।

এঞ্জাং, এঞ্জাং'মা থোংবদা
এঞ্জাংদনা এঞ্জাং ওই'য়াদে
মখল কয়ামকম চঙঙি
মখলশিংদু লৈদ্রদি ফংদে।

ঈশিং, ঈশিং থকপা
পঙথক থকপা যাদেদো
মখল মথেল য়াম্মী
অবৈবা ঈশিংনা হাউই।

ফজবা ফিজোল শেংলবসু
ইনাক ফনা খুল্লবসু
লায়ব-অনং খায়দে
চাক, এঞ্জাং, ঈশিং।

চখোম খুদিং হুকপদা
হাউতে হাউতে শুগৎলিবা
চাকু হোংই অদুননি
অতাঙবা চাক চাউ।

শেল যাওদ্রদি য়াবোই
শেল হাম্মা তাল্লু
অহাওবতবু হাউনা চানবা
চখোম খুদিং শুগৎনবা।

তানবা তল্লি হায়বা
তানববু তল্লবা ফংলবোই
য়াওবকোই শীংলক্লিবা নুংশিত্তা
চাক, এঞ্জাং, ঈশিং।

মীংচৎ

অফবা থবক তৌবগী মীংচৎ

ফন্তবা থবক তৌবগী মীংচৎ

মীগী মপোৎ হুরাঙ্লুবগী মীংচৎ

লমচৎ শাজৎকী বদনামগী মীংচৎ।

মীংচৎকী মীংচৎ ঙাক্তনি মীংচৎ

মীংচৎ মখল য়াম্মী, মীংচৎ

ইরাই লায়না ফংবা মীংচৎ

য়াম্মা ব়ানা ফংবা মীংচৎ।

লায়না ফংবা মীংচৎ পাম্মু

ব়ানা ফংবা মীংচৎ কল্লকটৌ

অঙানবা লম্বীদা শেংনা চৎলু

অফবা থবক্তবু তৌরবা মীংচৎ।

অপাম্মনা মাঙওইনা, অনীংবনা তুংইন

খনগদবা'মত্তং খল্লু, তৌগদবমা'তমক তৌ

হোৎনৌ, হোৎনবগী মখাসু পোনবনি

ফংলক্কনি হোৎনমলগী মই, মীংচৎ।

মীংচৎতি পাম্মা ফংগদবোইত নীংবা

নীংবতমক নীংবা হোৎনবদি য়াওদবা

কৈদৌনুংদা য়ারোই, ফংলোই মীংচৎ

অরেস্বদা লৈথোক্কনু, মাঙইনখিগনু মতম।

থরায়নদি পামজবা, পামজবদগী হোৎনজবা

হোৎনখৎলকপগী অরাবা, হোৎনজমলগী মই

অরাববু উম্বীরোই হোৎনজমল ফংলরোই

হাম্মনা পাখৎলুনু শোম্বুরকখিগনু ঝাখল।

রাবগী রাজরকপা হোৎনজবা হোৎনকনুবা

থাজরুদবা ঝাখলগী ঝাখলদুগী ঝাংমদা

থাজদমা ফংলকই অফবগী মীংচৎ

অঙকপনি অঙকপা অঙকপগী মীংচৎ।

লাইনা খাদরক্কাই সোরালেন্দগী

হে কতন অপঙবা
পঙবদগী পঙবা অপঙবা
নঙগুম লোইনা পঙলবদি
লৈবাকসি করি ওইনি।

কতন ঐনা পঙবা
ঐনা পঙববু কল্লকপনা
নখোয়সু পঙনিংলগা পঙঙ
লৈবাক্কা মরী লৈনদবনি।

করিগী মরী লৈনদনি
ঐখোয়না লৈরিবসি লৈবাকসিদনি
চংলিবা চারিবা পুম্মক
হিংলিবা ঝারিবা লৈবাকসিদনি।

অদো কৈদৌরগে হা
ঐবু কৈদৌ হায়বনো
অমা হেত্তা হায়ম্মু
ঐ মুন্না তারগে।

হে কতন অপঙবা
পঙবদগী পঙবা অপঙবা
হায়রগে মুন্না তারোকো
তাবদংনা য়ারোই কাউগনু।

মতমসে য়ান্না তাঙবনি
নোংমা নোংমগী হৌষিবনি
হৌষিবা লোইষিবা খঙহৌদবনি
মতন্না থবকপু ঙাইবীরমদবনি।

পঙগনু অপঙবা শিংঙ
হোৎনগদ্বা মতমদা হোৎনহৌদনা
নীং থুংদে পেন্দে হায়দুনা
তানগনু দাবী নমা-নপাদা।

কৈথেল লাইরেস্বীগী মশাইকোল

কৈথেল লাইরেস্বীগী মশাইকোল

নুপা নুপী খাত্তনা

অঙাং অহল খাত্তনা

জাং বিজাং খায়দনা

পুম্মমক্কী পুনফম ওইরিবা।

কয়াদা নীংখিনা ফজরিবা

অঙকপগী অঙকপা, অঙকপনি

চাংদম্মিংঙাই অমা লৈতে

মফম মফম খুদিংদা

অনী শুনা লৈতে।

অরাপ্পা অনকপা থাপ্পবদগী

মহৈ মহৈ লাক্করি

নোংমগী চরা তানবা

লায়র-অনং খাত্তনা

উপায় থিনফম ওইরি।

কৈথেল লাইরেস্বীগী মশাইকোল

অঙকপগী গুণ চেল্লি

মশাইকোলদবু য়ৌরক্কবা মীওইবা

অরাবা রাখলবু কাউথোকহল্লি

অরাং অপাতবু পীবিদো।

লাইরেস্বীবু থম্মোয়নুংদা নীংজরবা

মশাইকোলদা অরানবা তৌদ্রবা

পুকচেল শেংনা চংলবা

পোৎশিং হেমা ফহল্লি

তরেংকী শেঞ্জা ফংহনবীদো।

পেরক্ক কেংঙোয় য়েহ্লাং

নুমিং খুদিং য়োল্লম্মী

লৈত-লায়রনা গাওরবী

মীওই কয়া কয়া

লাইরেস্বীনা চান্দবদা অরা কোকশ্রে।

চৎসি লাউ নখোয়সু

নখোয় ঐখোয় ময়ামগীনি

হিংনবগী উপায় থিফমনি

হিংনবগী লস্বী অমনি

কৈথেল লাইরেস্বীগী মশাইকোন।

বন্দ

বন্দ, বন্দ, বন্দ
মখল কয়াগী বন্দ
খৌদোক কয়াগী বন্দ
রাথোক কয়াগী বন্দ
হীরম কয়াগী বন্দ
মরম কয়াগী বন্দ
বারী অমগীসু বন্দ।

নোংমা বন্দ তৌবনা
কয়া যান্না মাঙই
খঙনরবা রাফম ঙাক্তনি
অমুক হায়দ্রসু য়ারবা
অদুবু হেত্তা হায়নিংই
হায়ররোই য়াদে ইচীনসিনা
করিগী হায়নিংলিবনো খঙদে।

নোংমগী চরা তানবা
তান্দ্রগদি উপায় লৈতবা
নীনি শুনা লেপ্পবদা
তুন্স্বা হীপ্পা য়ারভে
নোং ঙানবগা ঙাইঙলভে
রাখলনা লাঙোই চল্পকই
মীংলু পিরাং দ্জিহৌরকই।

বন্দ নঙনবু বন্দ ওইরবা
পুথবগী পুথবা, পুথখি
অতোনবগীনা তোনবা হেঞ্জিনখি
শিংদা য়াদ্রবসু শিংঙমদে

কনা লাকুনসু উবিরদে
ইথল্লা রাজবা নত্তনা
মীয়ামগীনি উপায় লৈতে।
বন্দ নঙ খঙঙুকো
ঐনা ঝারিবা অরাবসে
রাহনগেসু বন্দ নঙনা
চরা হেলহল্লোই বন্দ নঙনা
পুম্মমক নঙোন্দা লৈরে
বন্দ নঙ লৈরনুবা
নঙবু কৈদৌ লৈরন্মিনো।

ঐসু মীয়াম চিংবনিনা
বন্দ কয়া কয়াদা
নোংমগী চরা তালহৌদবদা
তোনশিল্লবা মীগী শেল
মাঙজহৌবা মাঙখিবা মতমগীদমক
ঐসু বন্দ কৌরনি
অঙম্বগী মথল্লা বন্দ।

চৈরাক

চৈরাক চৈরাক চৈরাক
করিগী চৈরাক্রো পীবিরিবা
হকচাং পূম্বা পোপ্পে
খাঙবগী পাঙ্গল লৈরভ্বে।

খাঙবা ওমদনবগী চৈরাক্রি
নথোনা হন্নবগী চৈরাক্রি
নথরায় মাঙবা পাম্মুরবাদি
তৌরিবা থবজু তোকউ।

নরোল থোক্তবসু নভে
বাহৈনা হায়বীবা যাদবরা
চৈরাক্রা বাহৈ ওইবাদি
মতু শোনবদা শীংনবনি।

নখুং হনবা ওল্লরোইদবা
করিসু ওইদবা নঙনা
ঐঙোন্দা পাউতাক পীবদি
হেন্দুম চৈরাক ফংনিংবরা।

ইখুং হনবা ওমদ্রবা
করিসু ওইদবা ঐনা
পাউতাক পীজবসু ইতীক নভে
ইচীন ইনাওনি হায়জবনি।

হে করিসু ওইদবা
খোঙথাংদু থুনা হেন্দোকথো
চৈরাক মশীং থিনিংলগনা
খোঙফমদু অদুম্মাক লেপ্পু।

পীরো পীগদবা চৈরাক
চৈফম মমি কোক্ত্রিঙদা
অঙম্বগী হৌনশানি খন্না
ওন্না থোইনা খাঙলগে।

নথোনা লৈবা থোনা লৈবা

খাঙবা কনবা অকনবা
খাঙডুকো নঙ ওহুমখৈ
পীদবা যাদে চৈরাতি।

য়েকুবা

য়েকুবা হায়বা য়েকুবা
করিগী লৈরন্নি নহাক
লৈতবা যাদবগী লৈরস্বরা
মীনা নঙবু শেস্বরা?

ঐনা লৈরস্বা নভেদো
নখোয় মীওইবনা লৈহনবনি,
হায়রিবা রাহৈসিনবু চুম্বদি
নঙ লৈরনু তাইবংসিদা।

নঙসু মাসু ঐসু
অশাওবগী মন্তা নোকমিন্নরসি
খৎনবগী মন্তা খন্নমিন্নরসি
নৈহৎনবগী মন্তা নৈনরসি।

হৌখিবনা হৌখবা ওইখবসু
লৌখববু অমুক লাকহল্লরোইসি
নীংশিংনরগুমসি মখল মথেলশিং
কাউথোকুরসি খৌদোক পূস্বা।

অনৌবা আশা শাগৎনরসি
অনৌবা য়েমীং হন্নরসি
ঐখোয় ময়াম পূমা
অঙানবা লস্বীদা চৎমিন্নরসি।

নুংশি চান্না লোয়নরসি
অমত্তা ওইবগী শক্তাকুরসি
মীনা মীবু ইকায় খুম্নরসি
চাওখৎপগী লমজেলদা মাঙ থারসি।

হন্দোকপ্সি লাগ্না হন্দোকপ্সি
লৈহল্লরোইসি ঐখোয়গী ইরত্তা
অশাওবা, অমাংবা, নুংশিনদবা
থন্নগুমসি য়েকুবা অমা।

ইকায়গনু

হে লায়রবা ইকায়গনু
ইকায়বা হায়বা ব্রাহৈদুদি
মীগী মপোৎ হ্রাল্লবদদা
ইকায়বা হায়বদো ইকায়গদবনি ।
ইনাক খুনবা খুদিংমক
লায়রনা হৌরকখিবা ঙাক্তনি
লায়রবা মী লৈত্রবা
ইনাক খুনবসু লৈরল্লোইদবনি ।

ইনাক খুনবা লৈবগীসু
লায়রবা ঐখোয় লৈবনি
লায়র-ইনাক খুনবা
মচিন মনাওনি হায়নরিবনি ।
নাপীগী মপান কৈনা তাং
কৈগী মপান নাপীনা তাং
চপ মান্দ্রা অনীমক
খেম্বা করিবু লৈবগে?

তাইবংগী পুন্সি খোঙচৎনি
মথং মথং লাকপনি
অহান অকোনগী রাতনি
ইকুই কুইদবনি অদুম্মক ।
নুংঙাইবনা অর্রাবা খঙদবদি
অর্রাবগী শরুক লোইখিবননি
অর্রাবনা নুংঙাইববু কল্লকচবদি
অমুক্তং নুংঙাইজগে কল্লকচবনি ।

অরৈবনা লৈতবদা পীনিংদবদি
লৈরমদবদগী লৈরকপদুদা পাম্মুজবনি
পীনিংলক্তবগী বারৌরুগনু লায়রবা
লায়রবা নঙগীসু লৈরকখিগনি ।

লানলৈমা

লানগী লানলৈমা ইমা
ইস্ফাল ময়োন্দা লৈরিবী
পালুবা ইস্ফালগী ময়োন্দা
সনাগী থন্সালগুম শাংলিবি।

নীংথিরবী ইমা লানলৈমা
ইমাগী নগুণদি অঙকপনি
ইমাগী লৈরাংগী লৈনম
লৈনম ফংজবদা অরা কোকুরি।

ঙসিগী মালেমদা লৈরিবা
মীওইবা ঐখোয় পৃস্থা
ইমাগী নতেং যাওদনা
ঐখোয় অমত্তনা ওমদে।

ইমাগী নতীক অখৌবনি
ইমাগী শক্তিদি অহেনবীনি
ইমা যাওদনা তাইবংনা
লানবু লানওমদে মায়পাক্তে।

তাইবং মীওইবগী থন্সোয়দা
খঙহৌদনা ফাওরকপা রাখল
অফ-ফত্ত কয়ানা
হৌরকপা লালহৌ খুদিং।

ইমাগী নতীক্কা থেমজিনবীমু
ইমাগী শক্তিনা খামজিনবীমু
ইমাদি ইমানি পূম্মমক্কী
লানগী লানলৈমা ইমানি।

ইমাগী লানগী লান-ফিজোল
হোংলো অতোম্মা মচু
মচুগী ফিজোল শেংলো
লানগী লানলৈমা ইমা।

13511 / pran

খোল্লাউ

তাবিঘু খোল্লাউ তাবিঘু
ঐখোয়গী খোল্লাউ তাবিঘু,
নখোয়না তাননবা লাউরিবনি
নখোয়দনি ঐখোয়না লাউরিবা।

পীঘু ঐখোয়গীসু হক
ঐখোয়সু মীনি মী,
পোক্লবনিনা শিবসু যাদে
শিবা যাদবগী হিংলিবনি।

ফীভমসিদা অদুম্মক লৈহনগনু
ঐখোয়বু থেমদমক থেমগনু,
ঐখোয়গী অপাস্বা পীঘু
ঐখোয়গী খোল্লাউ লেপ্পগে।

তারে ঐখোয় তারে
পৃম্মক লোইনা খঙলে
শাউরনু অমত্ত নখোয়
লেপ্পো নখোয়গী খোল্লাউ

অপাস্বা মখল অমমল্লি
অমগা অমগসু মান্দে
নোংমদা পীবদি ঙল্লোই
নখোয় খরদি ঙাইখো

ঙাইখো ঙাইখো কয়ারক
ঙাইহন্দুনতসু লাক্লি ঙসিফাও
ইনাদদং পংতা তাহল্লি
ইমীত্তদি অমত্তসু উহন্দে।

রেদিওদা কয়ারক পীত্রে
টি ভি পাউদসু উৎত্রে
রেদিওদা অদুম পীরদ্রা
টি ভি পাউদদা উৎ লৈরদ্রা?